

شرف اصحاب الحديث

کار دو ترجمہ

فضائل اہل الحديث

تالیف لطیف


امام ابو بکر احمد بن علی بن ثابت الخطیب البغدادی رحمۃ اللہ علیہ

ترجمہ و تفہیم

شیخ خالد گرجا کھی رحمۃ اللہ علیہ

نظر ثانی و تہذیب

فضیلۃ شیخ ابو عدنان محمد منیر قمر رحمۃ اللہ علیہ



ناشر

توحید پبلیکیشنز، بنگلور (انڈیا)

بِسْمِ اللّٰهِ الرَّحْمٰنِ الرَّحِیْمِ
قُلْ أَطِيعُوا اللَّهَ
وَأَطِيعُوا الرَّسُولَ

مجلس التحقیق الاسلامی اربنہ
محدث لائبریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

﴿قُلْ هَذَا سَبِيلُ اللَّهِ أَذْعُوا إِلَى اللَّهِ فَسَعَىٰ بَصِيرَةٍ أَنَا وَمَنِ اتَّبَعَنِي ط﴾
کہہ دیجیے میری یہی راہ ہے۔ میں اور میرے قیومین پورے یقین و اعتماد کے ساتھ اللہ کی
طرف بلا رہے ہیں۔“ (سورۃ یوسف: ۱۰۸)

چوتھی صدی ہجری کے نامور محدث علامہ خطیب بغدادی رحمہ اللہ کی مایہ ناز تصنیف

”شرف اصحاب الحدیث“

کا اردو ترجمہ

فضائل اہل حدیث

تالیف لطیف

ابوبکر احمد بن علی بن ثابت الخطیب البغدادی رحمہ اللہ

نظر ثانی و تہذیب

ترجمہ و تفہیم

فضیلہ شیخ ابو عدنان محمد منیر قمر رحمہ اللہ

الشیخ خالد گر جاکھی رحمہ اللہ

ناشر

توحید پبلیکیشنز

بنگلور (انڈیا)

حقوق اشاعت بحق مؤلف محفوظ ہیں

کتاب	فضائل اہل حدیث
تالیف لطیف	ابوبکر احمد بن علی بن ثابت الخطیب البغدادی <small>رحمۃ اللہ علیہ</small>
ترجمہ و تفہیم	شیخ خالد گر جاکھی <small>رحمۃ اللہ علیہ</small>
نظر ثانی و تہذیب	فتیہ بیخو ابوعدنان محمد منیر <small>رحمۃ اللہ علیہ</small>
طبع	1436ھ 2015ء
کمپوزنگ	ابوصالحہ و شاہد ستار (الخبیر)
کمپوزنگ سیننگ	محمد حسن خان <small>0322 4382203</small>
تعداد	3000
ناشر	توحید پبلی کیشنز، بنگلور انڈیا



ہندوستان میں ملنے کے پتے



1-Tawheed Publications Contact: Mr. M.R.Khan, S.R.K.Garden, Phone#9900446193 BANGALORE-560 041	1- توحید پبلیکیشنز رابطہ: محمد رحمت اللہ خان، ایس آر کے گارڈن، فون: ۹۹۰۰۴۴۶۱۹۳، بنگلور۔ ۵۶۰ ۰۴۱
2-Charminar Book Center Charminar Road, Shivaji Nagar, BANGALORE-560 051	2- چارمینار بک سنٹر، چارمینار روڈ، شیواجینگر، بنگلور۔ ۵۶۰ ۰۵۱
3-Dar us Salaam, Hanif Ahmed Wani, SRINAGAR(Jammu Kashmir) Phone#9419748245	3- دارالسلام کشمیر حنیف احمد وانی، فون: ۹۴۱۹۷۴۸۲۴۵، سری نگر۔ (جمو کشمیر)
4-Maktaba As-Sunnah, Mohammed Najeeb Bakhali, Bhendi Bazar, Phone#8097444448 MUMBAI(Maharashtra)	4- مکتبہ السنہ محمد نجیب بقالی، فون: ۸۰۹۷۴۴۴۴۴۸، بھینڈی بازار، ممبئی



فہرست مضامین

7	تصدیر
11	مقدمہ
11	تدوین حدیث
12	فرعی اختلاف کا اثر
13	عباسی انقلاب کا اثر
14	ایک مغالطے کا ازالہ
19	مختصر حالات مصنف
19	امام ابو بکر الخطیب البغدادی <small>رحمۃ اللہ علیہ</small>
24	دیباچہ از مصنف

باب 1

	نبی <small>صلی اللہ علیہ وسلم</small> کا اپنی حدیثیں حفظ کرنے اور انہیں دوسروں کو پہنچانے کا حکم
32	رسول اللہ <small>صلی اللہ علیہ وسلم</small> کا اس شخص کے لئے دعا کرنا جو حدیثیں پڑھے پڑھائے.....
33	رسول اللہ <small>صلی اللہ علیہ وسلم</small> کا فرمان کہ جو شخص میری امت کیلئے 40 حدیثیں حفظ کرے.....
34	نبی <small>صلی اللہ علیہ وسلم</small> کا الحمدیث کی عزت کرنے کا حکم فرمانا.....
35	اسلام غربت سے شروع ہوا اور پھر عنقریب غریب ہو جائے گا، غرباء کو خوشخبری ہو.....
35	رسول اللہ <small>صلی اللہ علیہ وسلم</small> کا فرمان ہے میری امت میں 70 سے زیادہ فرتے ہو جائیں گے.....
	نبی <small>صلی اللہ علیہ وسلم</small> کا ارشاد ہے ”میری امت میں سے ایک جماعت ہمیشہ حق پر رہے گی، ان کی بے عزتی کرنے والے انہیں نقصان نہ پہنچا سکیں گے۔“.....
36	

- 37 * نبی کریم ﷺ کا فرمان ہے اس علم کو عادل لوگ حاصل کریں گے
- 38 * تبلیغ کرنے میں اہل حدیث رسول اللہ ﷺ کے خلیفہ ہیں
- 39 * رسول اللہ ﷺ کا اہل حدیث کے ایمان کی تعریف کرنا
- * بہ کثرت درود پڑھنے کی وجہ سے اہل حدیث روزِ قیامت رسول اللہ ﷺ کے قریب ہوں گے
- 40 * نبی کریم ﷺ کا اپنے بعد اپنی حدیث کے طالب علموں کو بشارت دینا اور ان کے اور رسول اللہ ﷺ کے درمیان سند کا متصل ہونا
- 41 * اسناد کی فضیلت اور اسناد کے اس امت کے ساتھ مخصوص ہونے کا بیان
- 42 * احکام شریعت پہچاننے کا ذریعہ صرف اسناد ہی ہے
- 44 * اہل حدیث رسول اللہ ﷺ کے امانت بردار ہیں
- 44 * اہل حدیث حامیانِ دین ہیں وہ سنتوں سے اعتراضات دُور کرتے ہیں
- 45 * اہل حدیث رسول اللہ ﷺ کی سنتوں اور ہر قسم کی حکمتوں کے وارث ہیں
- 46 * بھلائیوں کا حکم کرنے والے اور برائیوں سے روکنے والے اہل حدیث ہیں
- 46 * امت میں سے بہترین لوگ
- 46 * اہل حدیث ابدال اور اولیاء اللہ ہیں
- 47 * اگر اہل حدیث نہ ہوتے تو اسلام مٹ جاتا
- 48 *

باب 2

اہل حدیث حق پر ہیں

- * قیامت کے دن نجات کے سب سے زیادہ حقدار اور سب سے پہلے جنت میں جانے والے اہل حدیث ہیں
- 50 *
- 51 * علم حدیث کی جستجو کے لیے سفر کرنے والوں کی فضیلت

- 53 حدیث کا سننا اور لکھنا دنیا اور آخرت کو جمع کرنا ہے *
- 54 شاہانِ اسلام جنہوں نے اہل حدیث کیلئے بیت المال کا حصہ مقرر کیا *
- 54 حدیث سننے کے لئے نو عمر لڑکوں کو قریب کرنا *
- 54 حدیث پڑھنے پر اپنے بچوں کو جبراً آمادہ کرنا چاہیے *
- 55 اپنی اولاد کی دلجوئی کر کے حدیث سنانا *
- 55 ان بزرگوں کا بیان جنہوں نے حدیث نہ سننے والوں کی مذمت کی *
- 55 مرتے دم تک حدیث لکھنے میں مشغول رہنا *
- 55 اہل حدیث قوی دلائل والی جماعت ہے *
- 56 علم حدیث کی رغبت رکھنے والے اور اس سے بے رغبتی کرنے والے *
- 56 اہل سنت وہی ہے جو اہل حدیث سے محبت رکھے *
- 58 اہل حدیث کی مدح اور اہل الرائے کی مذمت *
- 60 حدیث کو حفظ کرنے اور اس کا ادب کرنے کا ثواب *
- 61 علم حدیث کو طلب کرنا ساری عبادتوں سے افضل عبادت ہے *
- 61 حدیث کی روایت تسبیح خوانی سے بھی افضل ہے *
- 61 حدیث کی روایت کا درجہ درس قرآن جیسا ہے *
- 62 حدیث کی روایت کا ثواب نماز پڑھنے کے برابر ہے *
- 62 حدیث کی روایت نفل نماز سے افضل ہے *
- 62 حدیث کا لکھنا نفل روزوں سے افضل ہے *
- 63 حدیث کو شفا حاصل کرنے کے لئے پڑھنا *
- 63 سیدنا عمر رضی اللہ عنہ نے روایت حدیث سے کیوں منع فرمایا تھا اور آپ کے فرمان کا صحیح مطلب کیا ہے؟ *
- 63 صحابہ کرام رضی اللہ عنہم اور تابعین عظام رضی اللہ عنہم کی بعض ان روایات کا بیان جو حدیث کے

- 67 حفظ نشر و اشاعت اور مذاکرہ کی بابت مروی ہیں
- * بادشاہان اسلام کا روایت حدیث کی تمنا کرنا اور ان کا محدثین کو تمام علماء سے افضل جاننا
- 69 حدیث کی مجلسوں اور اہلحدیث کی صحبتوں کے سرور کا بیان
- 71 *

باب 3

سلف صالحین کے خواب

- * سلف صالحین کے ان خوابوں کا ذکر جو انہوں نے اہلحدیث کے فضائل و اکرام میں دیکھے ہیں
- 73 ان روایتوں کا بیان جن سے کچھ لوگ مغالطہ میں پڑ جاتے ہیں اور ان کا صحیح مطلب
- 76 * امام سفیان ثوری رضی اللہ عنہ کے ایک ایسے ہی قول کا صحیح مطلب
- 78 * امام مغیرہ بن مقسم رضی اللہ عنہ کے ایسے ہی قول کا صحیح مطلب
- 80 * امام مالک اور عبداللہ بن ادریس رضی اللہ عنہ کے ایک ایسے ہی قول کا صحیح مطلب
- 82 * سلیمان بن مہران رضی اللہ عنہ کے اقوال کا صحیح مطلب
- 84 * ایک اور واقعہ
- 85 * امام ابو بکر بن عیاش رضی اللہ عنہ سے بھی اسی طرح مروی ہے
- 86 * ایک اور عجیب و غریب واقعہ
- 87 * امام ابو بکر بن عیاش رضی اللہ عنہ کا کھلے لفظوں میں اہلحدیث کے فضائل بیان کرنا
- 88 *



بِسْمِ اللّٰهِ الرَّحْمٰنِ الرَّحِیْمِ

تصدیر

اِنَّ الْحَمْدَ لِلّٰهِ نَحْمَدُهُ وَنَسْتَعِيْنُهُ وَنَسْتَغْفِرُهُ وَنَعُوْذُ بِاللّٰهِ مِنْ
شُرُوْرِ اَنْفُسِنَا وَسَيِّئَاتِ اَعْمَالِنَا ، مَنْ يَّهْدِهِ اللّٰهُ فَلَا مُضِلَّ لَهُ وَ
مَنْ يُّضِلِّهٖ فَلَا هَادِيَ لَهُ وَاَشْهَدُ اَنْ لَا اِلٰهَ اِلَّا اللّٰهُ وَحْدَهُ لَا
شَرِيْكَ لَهُ وَاَشْهَدُ اَنَّ مُحَمَّدًا عَبْدُهُ وَرَسُوْلُهُ۔ اَمَّا بَعْدُ :

قارئین کرام! السلام علیکم ورحمۃ اللہ وبرکاتہ وبعد:

برصغیر پاک و ہند میں کچھ عرصہ سے جماعت اہلحدیث کے خلاف ہرزہ سرائیاں کی
جا رہی ہیں اور تعصب کی انتہا یہ ہے کہ بعض جو شعلے بھڑکیلے واعظ ٹائپ مولوی اہلحدیث تک
ہی نہیں رہے بلکہ ان کی زبان سے خود حدیث رسول ﷺ کے مقدس دامن تک بھی چھینٹے
جا پڑتے ہیں اور وہ بھی ان کی زبان درازی سے نہیں بچ پاتی۔

آئمہ کرام رضی اللہ عنہم کی اندھی تقلید اور گہرے تعصب کے برگ و بار یوں بھی دیکھنے میں
آ رہے کہ حال ہی میں ہندوستان کے ایک علاقے (گرم کنڈہ) میں ایک ”معصوم“ نے
انتہائی بھونڈی حرکت کی۔ ایک اہلحدیث عالم کو اپنے حواریوں کی مدد سے بند کر کے گن
پوانٹ پر ایک تحریر پر دستخط کروائے جس میں ایک مناظرہ میں اہلحدیث کے ہار جانے کا
اعتراف لکھا ہوا تھا۔ اس بیچارے ”مفتی معصوم“ صاحب کو شانہ علم ہی نہیں یا پھر وہ
تجاہل عارفانہ سے کام لے رہے ہیں کہ علم و تحقیق کے میدان میں تیر و تلوار کی نہیں قوت
دلیل اور استواری و توازن عقل کی ضرورت ہوتی ہے یہی وجہ ہے کہ ان مفتی صاحب کے
پیش رو حضرات میں سینہ زوری کا یہ انداز نظر نہیں آتا۔ انہیں پتہ نہیں کیا سو جھی کہ موضوع
مناظرہ بھی وہ رکھا جس کا فائدہ مسلمانوں کی بجائے کفار کو ہو اور وہ کل کلاں کو کہنے لگیں
کہ مسلمانو! تمہارے تو اسلام کی بنیاد ہی ثابت نہیں۔ تم تو اپنے کلمہ اسلام، کلمہ توحید، کلمہ

طیبہ کو ہی قرآن وسنت سے یکجا ثابت نہیں کر سکتے ہو یہ دیکھ لو تمہارے ”مفتی محصوم“ لکار رہے ہیں۔

معلوم نہیں ان کے دلوں میں حدیث اور الہدایت کے خلاف اس قدر بغض و عناد کیوں بھرا ہوا ہے حالانکہ ”حدیث“ تو اللہ کے کلام کو خود اللہ تعالیٰ نے بھی کہا ہے۔ (سورۃ النساء: ۸۷، سورۃ الکہف: ۶، سورۃ الزمر: ۲۳، سورۃ الجاثیہ: ۶، سورۃ الطور: ۳۴، سورۃ النجم: ۵۹، سورۃ الواقعة: ۸۱، سورۃ القلم: ۴۴، سورۃ المرسلات: ۵۰) یا پھر یہ رسول اکرم ﷺ کے مقدس ارشادات ہیں۔ ان کا تحفظ کرنے، ان کی شرح کرنے اور ان پر عمل پیرا ہونے والوں سے یہ سلوک آخر کیوں؟

آج فرقوں کی بھرمار ہے، ایسے میں کسی جماعت کے ساتھ رہنا ضروری ہے جس کا پیہ خود نبی اکرم ﷺ دے کر گئے ہیں چنانچہ عرباض بن ساریہ رضی اللہ عنہ فرماتے ہیں:

((وَعَظَنَا رَسُولُ اللَّهِ ﷺ مَوْعِظَةً بَلِيغَةً (وَجَلَّتْ مِنْهَا الْقُلُوبُ وَذَرَفَتْ مِنْهَا الْعُيُونُ فَقُلْنَا يَا رَسُولَ اللَّهِ، كَانَهُمَا مَوْعِظَةٌ مُودِعٌ فَأَوْصِنَا، قَالَ: أَوْصِيكُمْ بِتَقْوَى اللَّهِ عَزَّ وَجَلَّ وَالسَّمْعِ وَالطَّاعَةِ وَإِنْ تَأَمَّرَ عَلَيْكُمْ عَبْدًا حَبَشِيًّا فَإِنَّهُ مَنْ يَعِشُ مِنْكُمْ بَعْدِي فَسِيرِي اخْتِلَافًا كَثِيرًا - فَعَلَيْكُمْ بِسُنَّتِي وَسُنَّةِ الْخُلَفَاءِ الرَّاشِدِينَ الْمَهْدِيِّينَ، عَصُوا عَلَيْهَا بِالنَّوَاجِدِ وَإِيَّاكُمْ وَمُحَدَّثَاتِ الْأُمُورِ، فَإِنَّ كُلَّ مُحَدَّثَةٍ بَدْعَةٌ وَكُلُّ بَدْعَةٍ ضَلَالَةٌ وَكُلُّ ضَلَالَةٍ فِي النَّارِ)) (رواه أبو داود: ۴۶۰۷، الترمذی: ۲۶۰ - حَسَنٌ صَحِيحٌ)

”رسول اللہ ﷺ نے ہمیں ایسا پُر اثر وعظ فرمایا، جس سے ہمارے دل خوف زدہ ہو گئے اور آنکھیں اشکبار ہو گئیں۔ ہم نے عرض کیا! یہ تو گویا الوداعی وعظ معلوم ہو رہا ہے۔ ہمیں وصیت فرمائیں۔ تو آپ ﷺ نے فرمایا: میں تمہیں تقویٰ (اللہ کے خوف) اور سماع و طاعت کی تاکید کرتا ہوں۔ اگرچہ تم پر کوئی حبشی

غلام امیر بنا دیا جائے۔ پس تم میں سے جو شخص میرے بعد زندہ رہا وہ بہت بڑے بڑے اختلافات کو دیکھے گا (یعنی اختلافات سے دوچار ہوگا) پس تم پر میری اور میرے ہدایت یافتہ خلفاء راشدین کی سنت پر عمل پیرا ہونا لازم ہے۔ اور (اس سنت) کو مضبوطی کے ساتھ پکڑے رکھو۔ اور دین میں نئی نئی باتیں داخل کرنے سے بچو اور ہر نئی بات (دین میں داخل کرنا) بدعت ہے۔ اور ہر بدعت گمراہی ہے۔ اور ہر گمراہی آگ میں (لے جانے والی) ہے۔“

اور ایک حدیث میں ہے:

((أَنَّ النَّبِيَّ ﷺ كَانَ يَقُولُ فِي خُطْبَتِهِ، أَمَّا بَعْدُ۔ فَإِنَّ خَيْرَ الْحَدِيثِ كِتَابُ اللَّهِ وَخَيْرَ الْهَدْيِ هَدْيُ مُحَمَّدٍ ﷺ۔ أَمَّا بَعْدُ، وَشَرُّ الْأُمُورِ مُحَدَّثَاتُهَا وَكُلُّ بَدْعَةٍ ضَالَّةٌ:))

”بے شک رسول اللہ ﷺ اپنے خطبے میں فرمایا کرتے تھے۔ بہترین حدیث اللہ تعالیٰ کی کتاب ہے۔ اور بہترین طریقہ رسول اللہ ﷺ کا طریقہ ہے۔ اور بدترین کام وہ ہیں جو (دین میں) نئے ایجاد کئے گئے۔ اور ہر بدعت گمراہی ہے۔“ (مسلم عن جابر ابن عبد اللہ)

اسی طرح نبی اکرم ﷺ نے ناجی گروہ یا نجات یافتہ جماعت کی نشاندہی بھی فرمادی ہے اور اسی بات کی کافی وشافی تفصیل زیر نظر کتاب میں بھی ہے۔

توحید پبلیکیشنز، بنگلور والے ایسے متعصب ”معصوموں“ کے ساتھ دیگر اہل انصاف اور با بصیرت لوگوں کی خدمت میں چوتھی صدی ہجری کے نامور محدث و مورخ حافظ امام علامہ خطیب بغدادی رضی اللہ عنہ کی تصنیف لطیف ”شرف اصحاب الحدیث“ کا اردو ترجمہ پیش کر رہے ہیں۔ ترجمہ برصغیر کے معروف عالم مولانا خالد گرجا کھی رضی اللہ عنہ نے کیا ہے اور اس پر نظر ثانی کی کچھ خدمت شیخ عبدالعظیم حسن زئی اور حافظ عبدالحمید گوندل نے سرانجام دی ہے اور اب اسے افادہ عام کیلئے اور وقت کی ضرورت سمجھتے ہوئے توحید

پبلیکیشنز والوں نے اپنے قارئین تک پہنچانے کا پروگرام بنایا تو مناسب معلوم ہوا کہ ایک مرتبہ دوبارہ اس پر نظر ڈال لی جائے چنانچہ اس کے مطالعہ کے دوران محسوس ہوا کہ کہیں کہیں با محاورہ ترجمہ کی بجائے لفظی ترجمے کا ذرہ پرانا انداز غالب آ جاتا ہے۔ ایسے ہی بعض دیگر امور بھی تھے جن کی اصلاح اور اردو کی نوک پلک سنوارنے کی بھرپور کوشش کی گئی ہے۔ املاء و کمپوزنگ کے جدید انداز کو مد نظر رکھ کر بعض علامتوں کا اضافہ کر دیا ہے تاکہ یہ ایڈیشن عصر حاضر کے تقاضوں کے عین مطابق ہو جائے۔

اللہ تعالیٰ سے دعاء ہے کہ وہ مصنف و مترجم، مقدم و نظر ثانی کرنے والوں اور اس کی نشر و اشاعت کا اہتمام کرنے والوں کو سعادت دارین سے نوازے اور تمام قارئین کرام کو تعصب کی عینک اتار کر اسے پڑھنے اور اس سے استفادہ کرنے کی توفیق ارزاں فرمائے۔ آمین

کتاب کے مضامین و مباحث اتنے چشم کشا ہیں کہ آپ کے اور ان کے مابین زیادہ حائل رہنا اچھا نہیں لگ رہا لہذا لہجے ورق الیئے اور ”شرف اصحاب الحدیث“ کا مطالعہ کیجئے۔
وَاللّٰهُ الْمَوْفِقُ وَالسَّلَامُ-----

ابوعدنان محمد منیر قمر ۱۴۳۶/۳/۱۱ھ

ترجمان سپریم کورٹ، الخبر ۱۴۱۵ھ

وداعیہ متعاون مکاتب جالیات الخبر،

الراکة، الدمام، الظهران (سعودی عرب)

www.mohammedmunirqamar.com

Youtube Channel: m.munirqamar@gmail.com

www.facebook.com/pages/M-Munir-Qamar/208853745816433

twitter:@m.munirqamar

www.salaftube.com

بِسْمِ اللّٰهِ الرَّحْمٰنِ الرَّحِیْمِ

مقدمہ

(از مترجم)

إِنَّ الْحَمْدَ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنَعُوذُ بِاللَّهِ مِنْ
شُرُورِ أَنْفُسِنَا وَسَيِّئَاتِ أَعْمَالِنَا ، مَنْ يَهْدِهِ اللَّهُ فَلَا مُضِلَّ لَهُ وَ
مَنْ يَضِلَّ فَلَا هَادِيَ لَهُ وَأَشْهَدُ أَنْ لَا إِلَهَ إِلَّا اللَّهُ وَحْدَهُ لَا
شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ۔ أَمَّا بَعْدُ :

حدیث کا لفظ عربی زبان میں گفتگو کے معنی میں استعمال ہوتا ہے۔ گفتگو کا تعلق حق تعالیٰ سے ہو یا انبیاء علیہم السلام یا عامۃ الناس سے، مگر فن حدیث کی اشاعت اور رواج کے بعد یہ لفظ حقیقت عرفیہ کے طور پر رسول اللہ ﷺ فِذَاهُ أَبِي وَأُمِّي کے اقوال و افعال وغیرہ پر بولا جاتا ہے۔ خصوصاً دینی امور اور اسلامی مسائل میں جب حدیث کا تذکرہ آجائے تو اس سے مراد صرف حدیث نبوی ﷺ ہوگی۔ آئمہ فن کبھی بعض صحابہ رضی اللہ عنہم کے ارشادات کو بھی اس میں شامل فرما لیتے ہیں۔ مؤطا امام مالک، مصنف ابوبکر بن ابی شیبہ اور مسند طرابلسی وغیرہ کو آثار کی کثرت کے باوجود عموماً حدیث ہی کی کتب میں شامل سمجھا گیا ہے۔

تدوین حدیث:

فن حدیث کے جمع و تدوین کی رفتار بالکل طبعی ہے۔ ابتداء میں رسول اللہ ﷺ کے ارشادات، آپ ﷺ کی زندگی کے واقعات، آپ ﷺ کے سیر و مغازی اور سفر و حضر کے حالات ذہنوں میں منقش تھے۔ جیسے دنیا میں دیکھے بھالے اہم واقعات ذہنوں میں مرتسم ہو جاتے ہیں اور سالہا سال تک وہ ذہن سے نہیں اترتے۔

عقیدت کے بناء پر یا استدلال کے کیئے آپ ﷺ کا تذکرہ ہوتا تو یہ ذہنی نقوش

حروف کی صورت اختیار کر لیتے۔ بعض اوقات نبی ﷺ کے بعینہ الفاظ دہرائے جاتے اور عموماً الفاظ کی پابندی کی بجائے مفہوم ادا فرمایا جاتا مگر چونکہ آپ ﷺ کی طرف کسی غلط چیز کی نسبت نہ صرف حرام بلکہ اس کی جزاء حتماً جہنم تھی اس لئے صحابہ رضی اللہ عنہم مفہوم کی ادائیگی میں پوری احتیاط کرتے اور کوشش فرماتے کہ کوئی غلط چیز آپ ﷺ کی طرف منسوب نہ ہونے پائے۔ چند سالوں میں ان نقوش و الفاظ اور اسی دور کے محفوظ تذکروں نے علم اور فن کی صورت اختیار کر لی۔ اسلامی حکومت کی سرپرستی، عامۃ المسلمین کے احترام اور دین حق کی محبت کی وجہ سے اسے دنیا میں ایک مقدس اور معزز پیشہ تصور کیا گیا۔ مساجد، معابد اور مدارس حدیث نبوی ﷺ کے تذکروں سے گونجنے لگے۔ اس فن کے ماہرین کی للہیت اور خلوص کا یہ مقام تھا کہ وہ بادشاہوں کو حقارت کی نگاہ سے دیکھتے تھے۔ بادشاہ اپنی دولت ان کے قدموں میں ڈالنا فخر سمجھتے اور یہ کچکلا ہان بے کلاہ اور تاجداران بے تاج اسے بے نیازی سے ٹھکرا دیتے۔ ان میں خوبی یہ تھی کہ دنیا کے ہر اعزاز سے بے نیاز تھے۔ وہ اس علم کی خدمت اپنا خوشگوار فرض تصور فرماتے تھے اور اسکی حفاظت اپنا ذمہ سمجھتے تھے۔

عقائد، اعمال، فروع اور اصول میں وہ قرآن اور سنت ہی کو حجت سمجھتے تھے اور اس کے خلاف دنیا کی بڑی سے بڑی طاقت کی پرواہ نہیں کرتے تھے۔ وہ قلبی طور پر مطمئن تھے کہ حق وہی ہے جو انہیں کتاب و سنت سے ملا ہے۔ اسے کسی دوسری کسوٹی پر نہیں پرکھا جاسکتا بلکہ لوگوں کی کسوٹیاں اس پر آزمائی جانی چاہئیں۔

فرعی اختلاف کا اثر:

عبادات و معاملات وغیرہ میں فرعی اختلاف صحابہ رضی اللہ عنہم اور تابعین میں موجود تھے۔ اس میں بعض انفرادی آراء بھی پائی جاتی تھیں مثلاً سیدنا عمر اور سیدنا عثمان رضی اللہ عنہما کا حج تمتع سے انکار۔ سیدنا عمر رضی اللہ عنہ کا جنہی کے تیمم سے انکار، سیدنا ابن مسعود رضی اللہ عنہ کا نماز میں تشبیک کرنا، (بوقت رکوع گھٹنوں کو پکڑنے کی بجائے دونوں ہاتھوں کی انگلیوں کو ایک دوسرے میں ڈال کر دونوں گھٹنوں کے درمیان رکھنا) اور قرآن عزیز کے متعارف مجموعہ پر اعتراض اور سیدنا

ابن عباس رضی اللہ عنہما کا معصیت النکاح کے جواز کی طرف رجحان وغیرہ امور۔ مگر وہ ان چیزوں کو گوارا فرماتے تھے اور سمجھتے تھے کہ ہر آدمی اپنے فہم اور علم کا پابند ہے۔ ان اختلافات کی بنیاد نہ تو عناد پر ہے نہ جامد تقلید پر بلکہ اہل علم نے جو کچھ نیک دلی سے سمجھا اس پر عمل کر لیا۔ اہل حدیث نے فرعی اختلافات میں اپنے مسلک اور مکتب فکر کی بنیاد اسی روش پر رکھی۔ آئمہ تابعین کا بھی یہی طریق رہا۔ اس کا پتہ کتب حدیث، شروح حدیث اور فقہاء حدیث کی تصانیف سے تفصیلاً چل سکتا ہے کہ کس وسعت قلبی سے ان اختلافات کو گوارا و برداشت فرمایا گیا۔ اس اختلاف سے وحدت اسلامی کو کوئی نقصان نہیں پہنچا بلکہ عقائد اور اصول میں اس وقت کوئی اختلاف نہیں ہوا تھا اور اگر کہیں کوئی بدعی عقیدہ پیدا ہوا تو اسے دبا دیا گیا۔ سیدنا ابن عباس رضی اللہ عنہما اور عمر بن عبدالعزیز رضی اللہ عنہ کے حروریہ سے مناظرہ (جامع بیان العلم و فضیلہ لابن عبدالبر، ص 103، ج 2 ص 196، ج 2) اور سیدنا عمر رضی اللہ عنہ کی صیغہ اسلامی کی سرکوبی سے واضح ہو جاتا ہے کہ عقائد میں اختلاف گوارا نہیں کیا جاتا تھا۔

اہل حدیث کا مسلک بھی یہی تھا کہ فروع میں اپنی تحقیق پر عمل کیا جائے۔ اختلاف کو گوارا کیا جائے اس میں تشدد نہ کیا جائے اور اصول کی پوری پختگی سے پابندی کی جائے۔

عباسی انقلاب کا اثر:

دوسری صدی ہجری کے آغاز میں اموی حکومت کا چراغ گل ہو گیا اور اس کی جگہ عباسی حکومت نے لے لی اور وہ قلمدان وزارت پر قابض ہو گئے۔ فارسی عناصر آگے بڑھے، عرب معقوب ہو کر حکومت سے دور دور رہنے لگے۔ یونانی نظریات نے اسلامی روایات کو متاثر کرنا شروع کیا۔ اسلامی عقائد میں شکوک و شبہات پیدا ہونا شروع ہوئے۔ اس کے ساتھ ہی تقلید اور جمود نے فرعی اختلافات کی سرپرستی شروع کی اور جمود کے سایہ میں چار مکاتب، اسلام کی ترجمانی کے ذمہ دار قرار پائے اور بتدریج تقلید کو واجب کہا جانے لگا۔

یہ دونوں امر مسلک اہل حدیث کے مزاج اور اس کے خمیر سے مناسبت نہیں رکھتے تھے۔ اس لئے آئمہ حدیث نے دونوں مقام پر علیحدگی اختیار کی بلکہ ضرورت اور استعداد کے

مطابق اس سے تصادم فرمایا۔ آئمہ حدیث کی حیثیت افراط و تفریط میں برزخ اور مقام اعتدال کی رہی۔ عقائد میں فلاسفہ متکلمین کے غلو سے الگ تاویل کی ظلمتوں سے بچ کر انہوں نے کتاب و سنت کے دامن میں پناہ لی۔ امام احمد بن حنبل، امام عبدالعزیز کنانی، شیخ الاسلام ابن تیمیہ، ابن القیم رحمہم اللہ، وغیرہ کی تصنیفات اسکی صریح شہاد ہیں کہ ان لوگوں نے فلسفہ اور علم کلام کو سمجھ کر اسی زبان اور اسی لب و لہجہ میں ان کی کمزوریوں کو واضح فرمایا۔ صحیحین و سنن اربعہ اور فن حدیث کی دوسری کتابیں اس کی بین دلیل ہیں۔

محدثین احادیث کو بلا تعصب نقل کرتے ہیں۔ رجال کا تذکرہ بھی اسی انداز سے کرتے ہیں۔ ان کی نظر میں عملاً اگرچہ کسی کو ترجیح ہو لیکن نقل میں کمی بیشی نہیں کرتے۔ کلام اور فقہ کے علاوہ بھی ہر مقام اختلاف میں ان کے سوچنے کا یہی طریق ہے، وہ اپنی تحقیقی راہ رکھتے ہیں جس میں حزم اور اعتدال ملحوظ رکھا گیا ہے۔

ایک مغالطے کا ازالہ:

کچھ لوگوں کا خیال ہے کہ اہل حدیث صرف ان لوگوں کا نام ہے جنہوں نے فن حدیث کو جمع کیا اور اسانید و متون کو حسب ضرورت مرتب اور مدون کیا۔

یقیناً آئمہ حدیث نے یہ خدمت بڑی جانفشانی سے سرانجام دی اور اس پر بڑی محنت فرمائی۔ پوری تین صدیاں حفظ، ضبط، تدوین اور علوم سنت کی اشاعت میں صرف فرمائیں۔ دوسرے مکاتب فکر کے علماء نے بھی ان لوگوں کے ساتھ تعاون کیا۔ طحاوی، ترمذی، بیہقی اور نابلسی کا نام ان میں سرفہرست ہے۔ مالکیہ اور حنابلہ میں بڑے بڑے اکابر نے یہ خدمت سرانجام دی ہے۔ شکر اللہ مساعیہم۔ یہ لوگ اس خدمت کے وقت بھی اپنے مکتب فکر کی رعایت نظر انداز نہیں فرماتے تھے۔

لیکن آئمہ حدیث نے فن کی خدمت بے لاگ ہو کر فرمائی۔ سب کے لئے سنت کا مواد فراہم کیا اور اپنی سوچ کا انداز رسول اللہ صلی اللہ علیہ وسلم و صحابہ رضی اللہ عنہم اور تابعین رضی اللہ عنہم کے انداز فکر پر رکھا۔

شیخ الاسلام ابن تیمیہ رحمۃ اللہ علیہ فرماتے ہیں:

”ومن اهل السنة والجماعة مذهب قديم معروف قبل ان يخلق الله ابا حنيفة وما لكا والشافعي واحمد فانه مذهب الصحابة الذين تلقوه عن نبيهم ومن خالف ذلك كان مبتدعا عند اهل السنة والجماعة“^①

”اہل سنت کا ایک قدیم اور مشہور مذہب ہے جو ان آئمہ: امام ابوحنیفہ، امام مالک، امام شافعی اور احمد رحمۃ اللہ علیہم کی پیدائش سے بھی پہلے تھا۔ یہ صحابہ رضی اللہ عنہم کا مذہب تھا جو انہوں نے رسول اللہ صلی اللہ علیہ وسلم سے سیکھا تھا اور جو اس کی مخالفت کرے وہ اہل سنت کے نزدیک بدعتی ہے۔“

حافظ سیوطی، ابوالقاسم لاکائی (418ھ) سے نقل فرماتے ہیں:

”ثم كل من اعتقد مذهباً فالى صاحب مقالة التي اخذ بها فينتسب والى رايه يستند الا اصحاب الحديث فان صاحب مقالتهم رسول الله صلی اللہ علیہ وسلم فهم اليه ينتسبون والى علمه يستندون و به يستدلون۔“^②

”ہر فرقہ اپنے مقتدا کی طرف نسبت کرتا ہے اور اس کے علم و رائے سے سند لیتا ہے۔ لیکن اہل حدیث کے صاحب مقالہ اور مقتدا رسول اللہ صلی اللہ علیہ وسلم ہیں۔ وہ اپنی نسبت آپ صلی اللہ علیہ وسلم ہی کی طرف کرتے ہیں اور آپ صلی اللہ علیہ وسلم کے علم سے استدلال کرتے اور اسی سے سند لیتے ہیں۔“

اس مکتب فکر کا اعتراف خود محققین احناف کو بھی ہے چنانچہ علامہ چلی کشف الظنون میں تحریر فرماتے ہیں:

① منهاج السنة ص 256 ج 1 .

② صون المنطق ص 110 .

”واكثر التصانيف في اصول الفقه لاهل الاعتزال المخالفين
لنا في الاصول ولاهل الحديث المخالفين لنا في الفروع ولا
اعتماد على تصانيفهم.“¹

”اصول فقہ میں زیادہ تر تصانیف معتزلہ اور اہل حدیث کی ہیں۔ اول اصول
میں ہماری مخالف ہیں اور دوسرے فروع میں۔ اور انکی تصانیف پر ہمارا اعتماد
نہیں ہے۔“

علامہ عبدالکریم شہرستانی فرماتے ہیں:

”ثم المجتهدون من ائمة الامة محصورون في صنفين لا
يعدون الى ثالث اصحاب الحديث و اصحاب الرأي.“²
”آئمہ امت میں مجتہد دو ہی قسم کے ہیں تیسری کوئی قسم نہیں۔ اہل حدیث اور
اہل الرائے۔“

اس قسم کی تصریحات مقدمہ ابن خلدون، حجتہ اللہ، تہہمات اور مشکل الحدیث ابن
خوراک میں بکثرت ملتی ہیں۔ اور یہ مغالطہ کہ اہل حدیث صرف اصحاب فن کا نام ہے تعصب
کی پیداوار یا قلت مطالعہ کا نتیجہ ہے۔

امام ابوبکر احمد بن علی بن ثابت الخطیب البغدادی رحمۃ اللہ علیہ نے اپنی کتاب ”شرف اصحاب
الحدیث“ میں اسی مکتب فکر کے فضائل کو کسی قدر ربط سے لکھا ہے عقائد اور کلام میں ان کی
مساعی اور فروع میں ان کی مقدس کوششوں کا تذکرہ فرمایا ہے۔ اہل علم اس موضوع پر یکجا اتنا
مواد کسی دوسری کتاب میں بمشکل ہی پاسکیں گے۔ اسے ”توحید پبلیکیشنز“ ارباب ذوق کی
خدمت میں پیش کر رہا ہے اور قارئین کا تعلق کسی بھی مکتب فکر سے ہو، اُن سے اس مکتب فکر
(اہل حدیث) کے متعلق انصاف کی امید رکھتا ہے۔

1 مجمع قدیم ص 89 ج 1.

2 الملل والنحل علی ہامش کتاب الفصل لابن حزم ص 45 ج 2.

پہلی صدی ہجری سے تیسری صدی تک کی تاریخ کے مطالعے سے معلوم ہوتا ہے کہ اسلامی قلمرو میں حجاز سے فارس تک اور ادھر حدودِ شام اور اقصاءِ مغرب تک ہر جگہ اصحاب الحدیث ہی چھائے ہوئے تھے۔ تدوین حدیث کے مدارس جا بجا قائم تھے۔ آج جس دور میں سنت کو ہم سرمایہ ایمان سمجھتے ہیں یہ اس دور کے اصحاب الحدیث کی مساعی کا نتیجہ ہے۔ ایران اور افغانستان جہاں شیعیت اور حنفیت کا طوطی بولتا ہے، وہاں اس وقت گلستانِ نبوت کے ہزاروں عندلیب اپنے خوشنوا نغموں سے ان گلزاروں کو معمور کر رہے تھے۔ آج قدرت کی بے نیازیوں کا یہ عالم ہے کہ پورا ایران رض کے زیر نگیں ہے جہاں کی ساری سر بلندیاں محرم کی سینہ کو بی سے آگے نہیں بڑھ سکیں۔ افغانستان پر تقلیدی جمود کی گرفت اتنی مضبوط ہے کہ قرآن و سنت کا نام لینے پر بعض موحد اصحاب حال اولیاء اللہ کو ترک وطن کے سوا کوئی چارہ نہ رہا۔

علامہ خطیب بغدادی رحمۃ اللہ علیہ چوتھی صدی کے آخر ۲۴۲ رجب ۳۹۲ھ میں پیدا ہوئے۔ اس وقت قلتِ علم اور حکومت کے استبداد کی وجہ سے عساکرِ سنت پیچھے ہٹ رہے تھے۔ مختلف فقہیں حکومتوں کی سرپرستی میں اپنے پاؤں جمار ہی تھیں۔ مصر، شام، حجاز، عراق اور فارس ہر جگہ اسلام کی ترجمانی ان مختلف مکاتب کے توسط سے ہو رہی تھی۔ حکومتیں عقیدت کی وجہ سے سیاسی عوامل کے سبب سے اس جامد دعوت کی سرپرستی پر مجبور تھیں۔ اور یہ بیچارے ”اصحاب الحدیث“ شاہی درباروں سے دور علم کی خدمت اور سنت کی اشاعت کیلئے کسی اچھے وقت کے امیدوار و منتظر تھے لیکن یہ چوتھی صدی حریتِ فکر کی دعوت کیلئے کچھ زیادہ سازگار نہ تھی۔

ان حالات سے متاثر ہو کر خطیب بغدادی رحمۃ اللہ علیہ کو ”شرف اصحاب الحدیث“ لکھنے کی ضرورت محسوس ہوئی۔ آئمہ اربعہ کی اتباع میں بڑے بڑے اصحاب کمال اور اربابِ علم و تقویٰ موجود تھے جن کی ملی خدمات کے سامنے آنکھیں جھکتی اور سرنگوں ہوتا ہے لیکن اصحاب الحدیث اس اندازِ فکر سے مطمئن نہ تھے۔ وہ ان شخصی پابندیوں کو کسی قیمت پر بھی پسند نہیں کرتے تھے نہ ہی وہ ان مویشگانہ فیوں کو پسند فرماتے تھے جو عقائد میں متکلمین اسلام نے پیدا

کی تھیں۔ فروع فقہیہ میں جہاں اجتہاد کی ضرورت تھی وہاں ان مقلدین نے تقلید اور جمود کو ضروری سمجھا اور تحقیق و اجتہاد سے گھبرانے لگے۔ اور عقائد میں جہاں صرف نصوص پر قناعت کر کے کتاب و سنت سے تمسک ضروری تھا وہاں فکر و نظر کے ایسے سیلاب بہائے کہ بسا اوقات ایمان و دیانت کی حدود کو بھی تو مسما کر کے رکھ دیا۔

وہ ظالم گر گئے سجدے میں جب وقت قیام آیا

محدثین اس قلب حقائق کو پسند نہیں فرماتے تھے جس کی داغ بیل چوتھی صدی میں امام خطیب بغدادی رحمۃ اللہ علیہ کے سامنے رکھی گئی تھی انہوں نے فقہ العراق پر اس انداز سے تنقید کی کہ اس کی تلخی آج بھی داعیان تقلید و جمود محسوس کر رہے ہیں۔

اس وقت فتنہ عقائد فلسفہ اور کلام کی صورت میں تھا۔ آج ارباب جمود نے عقائد کے ایسے باب کو کھولا ہے جس کا کتاب و سنت سے دور کا بھی تعلق نہیں بلکہ فقہاء عراق رحمۃ اللہ علیہم بھی اس سے نا آشنا اور قدما متکلمین اس سے بے خبر تھے۔ یہ ساری بے اعتدلیاں محدثین کے معتدل طریق فکر کو نظر انداز کرنے کا نتیجہ ہیں جس کی دعوت امام ابو بکر خطیب رحمۃ اللہ علیہ نے شرف اصحاب الحدیث میں دی ہے۔ اسی وقیع کتاب کا ترجمہ آپ کی خدمت میں پیش کیا جا رہا ہے۔ اللہ تعالیٰ ہم سب کو حق کو قبول کرنے کی توفیق مرحمت فرمائے۔

عبدہ

(مولانا) خالد بن نور السلفی

کان اللہ لہ

گر جاکھ، گوجرانوالہ، پاکستان



مختصر حالاتِ مصنف

امام ابو بکر الخطیب البغدادی رحمۃ اللہ علیہ

نام: احمد بن علی
لقب: خطیب
کنیت: ابو بکر
وطن: بغداد
پیدائش: 392 ہجری
وفات: 463 ہجری

امام ذہبی رحمۃ اللہ علیہ تذکرۃ الحفاظ (جلد 3 صفحہ 312) میں فرماتے ہیں:

”خطیب بغدادی رحمۃ اللہ علیہ بڑے حافظ، امام اور شام و عراق کے محدث تھے۔ آپ کے والد بھی بہت بڑے محدث اور زنجان کے خطیب تھے۔ کنیت ابو بکر اور نام احمد بن علی بن ثابت ہے۔ 24 جمادی الاخریٰ 392ھ بروز جمعرات بغداد میں پیدا ہوئے۔ ابتدائی تعلیم سے آپ گیارہ سال کی عمر میں فارغ ہو گئے۔ پھر طلب علم حدیث میں لمبے لمبے سفر کیے اور اس فن میں ایک ممتاز حیثیت حاصل کر لی۔“

ان کے شاگرد ابن ماکولا کہتے ہیں:

”خطیب رحمۃ اللہ علیہ حدیث نبوی صلی اللہ علیہ وسلم کی معرفت، حفظ، ضبط، اتقان اور حدیثوں کی علتوں اور سندوں کے جاننے اور صحیح و غریب، مضرو منکر اور ساقط کے معلوم کرنے میں ان خاص لوگوں میں سے تھے جن کا میں نے مشاہدہ کیا ہے۔ امام دارقطنی رحمۃ اللہ علیہ کے بعد خطیب رحمۃ اللہ علیہ جیسا کوئی محدث پیدا نہیں ہوا۔ اور شاید خطیب نے خود بھی اپنے جیسا کسی کو نہ پایا ہوگا۔“

ابو اسحق شیرازی کہتے ہیں:

”خطیبؓ حدیث کو پہچاننے اور یاد رکھنے میں امام دارقطنیؒ کے مثل تھے۔“

حافظ سمعانی نے فرمایا:

”خطیبؓ ہیبت اور وقار والے ثقہ، معتمد، خوشخط، بڑے ضابط اور فصیح تھے

حافظوں کا ان پر خاتمہ ہو گیا۔“

ابن شافع نے کہا:

”علوم حدیث میں حفظ و اتقان کا خطیبؓ پر خاتمہ ہو گیا۔“

سمعانی کہتے ہیں:

”خطیبؓ کی 52 تصنیفات ہیں لیکن میں کہتا ہوں کہ تاریخ ابن خلکان

میں مرقوم ہے کہ خطیبؓ کی 100 کے قریب تصنیفات ہیں اور اگر تاریخ

بغداد کے سوا ان کی اور کوئی بھی تصنیف نہ ہوتی تو صرف یہ تاریخ ہی ان کے علم

و فضل اور وسعتِ معلومات کی شہادت کے لئے کافی تھی۔ تذکرۃ الحفاظ میں

آپ کی بعض تصانیف کے نام بھی ہیں اور ان میں اس کتاب ”شرف اصحاب

الحدیث“ کا ذکر بھی ہے۔“

شجاع دہلی نے کہا ہے:

”خطیبؓ بغدادی امام تھے، مصنف تھے، ان جیسا کوئی نہ تھا۔“

فضل بن عمر نسوی کہتے ہیں:

”میں جامع منصور میں امام خطیبؓ کے پاس بیٹھا تھا کہ ایک علوی آیا اور

امام صاحب سے عرض کی کہ یہ تین سو دینار ہیں آپ انہیں قبول فرمائیں اور اپنی

ضرورت میں خرچ کریں، آپ نے نہایت استغناء و لاپرواہی سے انکار کر دیا۔

اس نے ان دیناروں کو آپ کی جائے نماز پر ڈال دیا، آپ جھلا کر جائے نماز

جھاڑ کر وہاں سے اٹھ کھڑے ہوئے اور وہ شخص اپنا سامنہ لے کر اپنے دینار

سمیٹ کر چل دیا۔“

ابوزکریا تمیمی کا بیان ہے:

”میں جامع دمشق میں پڑھتا تھا اور مسجد ہی کے ایک حجرہ میں رہتا تھا کبھی کبھی امام خطیب رضی اللہ عنہ میرے پاس تشریف لاتے، ادھر ادھر کی کچھ باتیں کر کے مجھ سے فرماتے: دیکھو بھائی! ہدیہ قبول کرنا بھی مسنون طریقہ ہے۔ یہ کہہ کر ایک پڑیا میرے سامنے رکھ کر چلے جاتے۔ میں اسے کھولتا تو اس میں پانچ اشرفیاں نکلتیں جو آپ مجھے قلم دوات کے خرچ کے لئے دے جایا کرتے تھے۔“

آپ خوش آواز اور بلند آہنگ تھے جس وقت جامع مسجد میں احادیث پڑھتے تو مسجد گونج اٹھتی تھی۔ الفاظ حدیث کے اعراب ظاہر کر کے نہایت صحت کیساتھ پڑھتے تھے۔ حج کے زمانہ میں جب آپ چاہ زمزم کے پاس پہنچتے ہیں تو اس حدیث کو یاد کرتے ہیں کہ رسول اللہ صلی اللہ علیہ وسلم نے فرمایا ہے:

”زمزم کا پانی جس مقصد کے لئے پیا جائے اسے پورا کرتا ہے۔“

آپ تین مقصد دل میں رکھتے اور تین مرتبہ زمزم کا پانی پیتے:

◆ ایک تو یہ کہ تاریخ بغداد آپ لکھ سکیں۔

◆ دوسرے یہ کہ بغداد کی مشہور جامع منصور میں آپ درس حدیث دیں۔

◆ تیسرے یہ کہ بشرحانی کے پڑوس میں آپ دفن ہوں۔

آپ کی یہ تینوں دعائیں قبول ہوئیں۔ دس ضخیم جلدوں میں آپ نے تاریخ بغداد لکھی۔ جامع بغداد کے آپ مدرس بنے اور انتقال کے بعد آپ کی تربت بھی وہیں ہوئی جہاں آپ کی دعا تھی۔ آپ کا مرتبہ حکومت کی نظر میں اتنا بڑا تھا کہ رئیس الرؤساء نے حکم دیا تھا کہ کوئی شخص وعظ اور خطبہ وغیرہ میں حدیث بیان نہ کرے جب تک کہ وہ امام خطیب رضی اللہ عنہ سے اجازت نہ حاصل کر لے۔ کیونکہ حدیث کی جانچ پرکھ میں آپ کو کمال حاصل تھا۔

یہودیوں نے خلیفہ اسلام کے سامنے ایک عہد نامہ پیش کیا جس کا مضمون یہ تھا کہ یہودیوں سے جزیہ نہ لیا جائے۔ اس عہد نامہ پر بڑے بڑے صحابہ رضی اللہ عنہم کے دستخط تھے اور عہد

نامہ نبی ﷺ کا کیا ہوا بتلایا جا رہا تھا۔ سلطنت میں ایک کھلی سی مچ گئی، آخر اسے امام خطیب رضی اللہ عنہ کے سامنے پیش کیا گیا۔ آپ نے بیک نگاہ دیکھتے ہی فرمایا کہ یہ جعلی ہے، یہودیوں کی شرارت ہے۔ انہوں نے خود اسے بنا لیا ہے۔ آپ سے ثبوت طلب کیا گیا تو آپ نے فرمایا: دیکھو! اس پر ایک گواہی تو سیدنا امیر معاویہ رضی اللہ عنہ کی ہے۔ فتح خیبر 7ھ میں ہوا اور امیر معاویہ رضی اللہ عنہ اس وقت تک اسلام بھی نہیں لائے تھے۔ وہ 8ھ میں فتح مکہ والے سال مسلمان ہوئے تھے۔ پھر ان کے دستخط اس عہد نامہ پر جو ان کے اسلام سے ایک سال قبل لکھا گیا کہاں سے آگئے؟

علاوہ ازیں دوسری شہادت سیدنا سعد بن معاذ رضی اللہ عنہ کی ہے حالانکہ جنگ خیبر سے پہلے وہ انتقال فرما چکے تھے۔ 5ھ غزوہ خندق کے زمانہ میں ان کا انتقال ہوا اور 7ھ میں خیبر کی زمینیں رسول اللہ ﷺ کے قبضہ میں آئیں تو اپنے انتقال کے دو سال بعد وہ کسی عہد نامہ پر دستخط کیسے کرتے؟

یہ ایک واقعہ ہی نہیں اس جیسے بیسیوں واقعات نے دنیا کو مجبور کر دیا تھا کہ وہ باور کر لیں کہ امام خطیب رضی اللہ عنہ اپنے زمانے کے بے مثل امام، زبردست علامہ اور لائٹانی محدث تھے۔ باوجود اس علم و فضل، زہد و قناعت، بے نفسی اور بے غرضی کے آپ بڑے سخی تھے۔ محدثین اور طلبہ حدیث کے ساتھ عموماً اچھا سلوک کیا کرتے تھے۔ انتقال سے پہلے اپنا تمام مال محدثین پر تقسیم کر دیا۔ اپنی تمام کتابیں راہِ اللہ وقف کر دیں۔ علم حدیث کے تقریباً ہر فن میں آپ کی کوئی نہ کوئی تصنیف ہے۔ آپ کی تصانیف کی عام مقبولیت کا یہ عالم ہے کہ آج تمام علماء اور طلباء ان کے یکسر محتاج ہیں، مخلوق ان کی تصانیف کی طرف مائل ہے۔ بڑے بڑے بلند پایہ شعراء نے آپ کی تصانیف کی تعریف میں زورِ قلم دکھایا ہے اور ان کی حلاوت و لذت، ان کی تحقیق ان کی خوش اسلوبی، حسن بیان اور بلند پایہ تحقیق کو نہایت پسند کیا ہے اور بہت تعریف کی ہے بلکہ دنیا کی کسی چیز کو وہ اتنا محبوب نہیں سمجھتے جتنی محبت انہیں امام خطیب رضی اللہ عنہ کی تصانیف سے ہے۔

امام خطیب رحمۃ اللہ علیہ ماہ رمضان کے نصف میں 463ھ میں بیمار ہوئے۔ اول ذی الحجہ کو حالت نازک ہو گئی اور 7 ذی الحجہ کو انتقال ہو گیا۔ جنازہ کی نماز قاضی ابوالحسین نے پڑھائی اور آپ اپنی مقبول دعاء اور دلی تمنا کے مطابق بشرحانی کی قبر کے پاس دفن کئے گئے۔ ان کے جنازے کے آگے ایک جماعت یوں پکارتی جاتی تھی کہ یہ وہ شخص ہے جو حدیثِ نبوی صلی اللہ علیہ وسلم سے اعتراض کو دفع کیا کرتا تھا۔ یہ وہ بزرگ ہیں جو نبی صلی اللہ علیہ وسلم سے کذب کو دور کرتے تھے۔ یہ وہ ہیں جو حدیثِ پیغمبر صلی اللہ علیہ وسلم کے حافظ تھے۔ ان کا جنازہ اٹھانے والوں میں ابواسحق شیرازی رحمۃ اللہ علیہ بھی تھے۔

علی بن حسین کہتے ہیں:

”خطیب کی وفات کے بعد خواب میں دیکھا کہ ایک شخص میرے سامنے کھڑا ہے۔ میں نے اس سے خطیب کا حال پوچھا تو اس نے کہا کہ وسطِ جنت میں جاؤ وہاں نیلوں سے ملاقات ہوتی ہے۔ نیز بعض صلحاء نے خواب میں دیکھ کر آپ کا حال پوچھا تو آپ نے جواب دیا کہ آرام و آسائش اور نعمت والی جنت میں ہوں۔“

حافظ ابن حجر رحمۃ اللہ علیہ شرحِ نخبہ میں فرماتے ہیں:

”حدیث کے ہر فن پر خطیب رحمۃ اللہ علیہ کی ایک مستقل کتاب موجود ہے۔“

حافظ ابن نقطہ نے سچ ہی فرمایا ہے کہ ہر مصنف کو علم ہے کہ محدثین خطیب رحمۃ اللہ علیہ کے بعد انہی کی کتابوں سے بہرہ یاب ہوتے رہے۔

ہم بلا خوف تردید کہہ سکتے ہیں کہ امام خطیب رحمۃ اللہ علیہ مصنف شرف اصحاب الحدیث خاص خدمتِ حدیث کے لیے ہی پیدا کئے گئے تھے اور یہ ان پر اللہ تعالیٰ کا ایک خاص فضل ہے۔ (رحمة اللہ رحمةً واسعة)



بِسْمِ اللّٰهِ الرَّحْمٰنِ الرَّحِیْمِ
وِصَلٰی اللّٰهِ عَلٰی سَیْدِنَا مُحَمَّدٍ وَآلِهِ وَسَلَّمَ

دیباچہ از مصنف

شیخ امام حافظ ابو بکر احمد بن علی بن ثابت خطیب بغدادی رحمۃ اللہ علیہ فرماتے ہیں:
سب تعریفیں اللہ تعالیٰ کے لئے سزاوار ہیں جس نے اپنی برگزیدہ مخلوق کے لئے دین
اسلام کو پسند فرمایا۔ اور اپنی مخلوق میں سے سب سے زیادہ پسندیدہ رسولوں کی معرفت اس
دین کو بھیجا۔ اور ہمیں ان کی شریعت و ملت کا پابند اور اپنے نبی کے حریم سے مدافعت کرنے
والا اور آپ کی سنتوں کا عامل بنایا۔ ہم اس کی ایسی حمد و ثناء کرتے ہیں، جس کے وہ لائق ہے
ہم اسی سے بھلائی اور نیکی چاہتے ہیں اور ہم اس کے فضل کی زیادتی کے لئے اسی کی طرف
رغبت کرتے ہیں۔

اللہ تعالیٰ خاتم النبیین، ہمارے سردار، تمام انبیاء سے افضل اور تمام مخلوق سے بہتر
شخصیت محمد رسول اللہ صلی اللہ علیہ وسلم پر درود و سلام بھیجے۔ اور آپ کے بہترین اور بزرگ صحابہ رضی اللہ عنہم پر
اور قیامت تک جو بھی خلوص و بھلائی کے ساتھ ان کی پیروی کریں۔

حمد و صلوة کے بعد اللہ عزّوجلّ آپ کو بھلائیوں کی توفیق دے۔ اور ہم سب کو بدعتوں
اور شک و شبہ سے بچائے۔ آپ نے جو ذکر کیا ہے کہ مبتدعین لوگ سنت اور احادیث کے
پابند لوگوں کی عیب گیری کرتے ہیں۔ اور حدیث کے پڑھنے اور یاد کرنے والوں پر طعنہ زنی
کرتے ہیں۔ اور جو کچھ وہ پاک نفس سچے آمنہ سے صحیح طور پر نقل کرتے ہیں اس کی تکذیب
کرتے ہیں۔ اور ان ملحدین کی باتیں لے کر حق والوں کا مذاق اڑاتے ہیں (کہ جن کے
ساتھ اللہ تعالیٰ بھی استہزاء کرتا ہے اور انہیں ان کی گمراہی میں اور بڑھاتا ہے اور وہ سرکش
ہوتے جاتے ہیں) یہ بات جان لیں کہ خواہش کے پیروکار لوگ اور جنہیں اللہ تعالیٰ نے اپنی

سیدھی راہ سے بہکا دیا ہے ان کا یہ کام کوئی تعجب خیز امر نہیں۔ ان کی ذلت تو اسی سے ظاہر ہے کہ ان کی نہ تو قرآن کریم کے احکام پر نظر ہے اور نہ ہی اس کی کھلی آیتیں ان کی دلیل ہیں۔ بلکہ ان لوگوں نے حدیث رسول ﷺ کو پس پشت ڈال دیا اور اللہ کے دین میں اپنی رائے اور قیاس کو دخل دیدیا۔ ان کے نو عمر لوگ ہزلیات و بیہودگی میں پڑ گئے اور ان کے عمر رسیدہ لوگ فضولیات و حجت بازی میں مشغول ہو گئے ان لوگوں نے اپنے دین کو جھگڑوں کا نشانہ بنا لیا اور اپنی جانیں ہلاکت کے گڑھے میں اور شیطان کے پھندوں میں ڈال دیں۔ شک و شبہ کی وجہ سے حق اٹھ گیا اور وہ اس حالت کو پہنچ گئے کہ اگر ان کے سامنے احادیث رسول ﷺ کی کتابیں پیش کی جائیں تو انہیں ایک طرف ڈال دیتے ہیں اور دیکھے بغیر منہ پھیر کر بھاگنے لگتے ہیں۔ محض دین حق کی دشمنی میں اور مسلمانوں کے قابل احترام آئمہ پر طعنہ زنی کر کے احادیث پر عمل کرنے والوں اور ان کی روایت کرنے والوں کا مذاق اڑاتے ہیں۔

ستم تو یہ ہے کہ یہ لوگ عوام میں بیٹھ کر بڑے فخر سے ڈینگیں مارتے ہیں کہ ہماری تو عمر ہی علم کلام میں گزری ہے۔ اپنے سوا یہ تمام لوگوں کو گمراہ سمجھتے ہیں۔ ان کا خیال یہ ہے کہ بس نجات وہی پائیں گے۔ اس لئے کہ وہ کسی کی نہیں مانتے اور خود کو عدل و توحید والے سمجھتے ہیں حالانکہ اگر غور سے دیکھا جائے تو ان کی توحید، شرک و الحاد ہے کیونکہ وہ اللہ تعالیٰ کے شریک اس کی مخلوق میں سے اوروں کو بھی بناتے ہیں۔ ان کے عدل کو بھی اسی طرح اگر جانچا جائے تو وہ یہ ہے کہ یہ لوگ صحیح دین اور ٹھیک راستے سے ہٹ کر کتاب و سنت کے مضبوط احکام کے خلاف ہو گئے ہیں۔ آپ دیکھیں گے کہ ایسے علم کے محتاجوں کو جب کبھی کسی مسئلہ کی ضرورت پڑتی ہے تو وہ کسی فقہ کے جاننے والے کی طرف لپکتے ہیں، اسی سے مسئلہ دریافت کرتے ہیں اور اسی کے قول پر عمل کا دار و مدار رکھتے ہیں۔ پھر اسی کے فتوے کو دوسروں تک پہنچاتے رہتے ہیں اور پورے مقلد ہو جاتے ہیں حالانکہ خود کو محقق سمجھتے ہیں۔ لیکن ان کے اقوال سے چمٹ جاتے ہیں۔ بس ادھر فتویٰ صادر ہوا ادھر ان کا عمل شروع ہوا حالانکہ بہت ممکن ہے کہ ان کے فتوے غلط ہوں اور ان میں غور و خوض کی ضرورت ہو۔ ہم نہیں سمجھتے کہ

تقلید کو حرام جان کر پھر بھی یہ کیوں حلال کر لی جاتی ہے؟ اور ایک گناہ کو کبیرہ جانتے ہوئے پھر اسے کس طرح آسانی سے کرنے لگتے ہیں؟ سچ تو یہ ہے کہ جو چیز دنیا اور آخرت میں کوئی نفع نہ دے سکے اسے پھینک دینا اور احکام شریعت پر کاربند ہو جانا ہی زیادہ مناسب و افضل ہے۔

ہمیں بہ سند امام مالک رحمۃ اللہ علیہ کا یہ فرمان پہنچا ہے کہ وہ اس حجت بازی کو ناپسند کرتے تھے اور فرمایا کرتے تھے کہ اگر ایک بڑھ بولا شخص آج ہمارے پاس آیا، ہم نے اس کی مانی پھر اس سے زیادہ تیز زبان کوئی اور آ گیا اور ہم نے اس کی مان لی تو پھر جبرئیل علیہ السلام جو وحی لے کر رسول اللہ صلی اللہ علیہ وسلم کے پاس آئے وہ تو سب رد ہو جائیگی۔

امام ابو یوسف رحمۃ اللہ علیہ فرماتے ہیں کہ بزرگوں کا مشہور مقولہ ہے کہ دین اسلام کو جو شخص علم کلام میں ڈھونڈے وہ بے دین ہے، جو عجیب و غریب حدیثوں کے پیچھے پڑ جائے وہ جھوٹا ہے اور جو کیمیا سے مال تلاش کرے وہ مفلس ہی رہے ہوگا۔

امام سفیان ثوری رحمۃ اللہ علیہ نے تین مرتبہ فرمایا کہ دین صرف احادیث میں ہے، رائے و قیاس میں نہیں۔

فضل بن زیاد نے امام مالک رحمۃ اللہ علیہ سے کراہی اور اس کے خیالات کی نسبت دریافت کیا تو آپ نے ناراض ہو کر فرمایا کہ یہ جو دفتر کے دفتر ان لوگوں نے رائے و قیاس کے لکھ لئے ہیں انہی سے دین پر مصیبت آئی ہے۔ انہی کتابوں کی وجہ سے احادیث رسول صلی اللہ علیہ وسلم کو لوگوں نے چھوڑ دیا ہے اور ان کتابوں کی طرف متوجہ ہو گئے ہیں۔

امام مالک رحمۃ اللہ علیہ کا قول ہے کہ رسول اللہ صلی اللہ علیہ وسلم اور آپ کے بعد آپ صلی اللہ علیہ وسلم کے خلفاء نے جو طریقے بیان فرمائے ہیں انہیں مضبوط تھا منہا ہی اللہ عز و جل کی کتاب کی تصدیق ہے۔ یہی اللہ تعالیٰ کی فرمانبرداری اور یہی اس کے دین کی قوت ہے۔ سنت پر عمل کرنے والا ہدایت والا ہے، اسے تھامنے والا غالب ہے۔ اور پس پشت ڈالنے والا مسلمانوں کی راہ سے ہٹا ہوا اور برائی میں پھنسا ہوا ہے۔

امام اوزاعی رحمۃ اللہ علیہ فرماتے ہیں بزرگان سلف سے جو احادیث منقول ہیں انہی پر عامل

رہیں اگرچہ لوگ آپ کو چھوڑ دیں۔ لوگوں کی رائے اور قیاس کی تابعداری سے بچیں۔ اگرچہ وہ اپنی باتوں کو بنا سنوار کر کے پیش کریں اگر ایسا کریں گے تو آخر دم تک سیدھی راہ پر قائم رہیں گے۔

امام یزید بن ذریع رضی اللہ عنہ فرماتے ہیں کہ رائے قیاس کرنے والے اور اس پر چلنے والے لوگ سنتِ رسول صلی اللہ علیہ وسلم اور احادیثِ پیغمبر صلی اللہ علیہ وسلم کے دشمن ہیں۔
امام خطیب رضی اللہ عنہ فرماتے ہیں:

”اگر یہ رائے و قیاس جیسی مذموم چیز والے لوگ ان علوم میں اپنے آپ کو مشغول کرتے جو انہیں نفع پہنچا سکتے اور اگر یہ لوگ رسول رب العالمین صلی اللہ علیہ وسلم کی حدیثیں طلب کرتے اور فقہاء و محدثین کے آثار کی اقتداء کرتے تو وہ خود دیکھ لیتے کہ انہیں کسی اور چیز کی ضرورت باقی نہ رہتی۔ حدیثیں انہیں رائے و قیاس سے بے نیاز کر دیتیں کیونکہ علمِ حدیث میں اصول، توحید، وعدے، وعید، رب العالمین کی صفیتیں، جنت و دوزخ کا ذکر، اچھے برے لوگوں کا انجام، آسمان و زمین کے عجائبات، ملائکہ مقربین کا ذکر، صف باندھ کر عبادت کرنے والے اور تسبیح و تقدیس بیان کرنے والے فرشتوں کا بیان، نبیوں اور رسولوں کے واقعات، زاہدوں اور اولیاء اللہ کا ذکر، بہترین نصیحتیں اور مواعظ، سمجھ بوجھ والے بزرگوں کے کلام، عرب و عجم کے بادشاہوں کی سوانحِ عمریاں، اگلی امتوں کے قصے، رسول اللہ صلی اللہ علیہ وسلم کے واقعات، جہاد و جنگ، آپ صلی اللہ علیہ وسلم کے احکام، آپ کے فیصلے، آپ کے وعظ اور خطبے، آپ کی نبوت کی نشانیاں اور معجزے، آپ کی بیویوں کے، اولاد کے، رشتہ داروں کے، اصحاب کے احوال، ان کے فضائل و مناقب، اخبار و معلومات، ان کے نسب نامے، ان کی عمریں، قرآن کریم کی تفسیر، اس کی خبروں اور اس کی نصیحتوں کا بیان، صحابہ کرام رضی اللہ عنہم کے احکام اسلامی میں محفوظ فیصلے اور آئمہ کرام و فقہاء مجتہدین رضی اللہ عنہم میں سے کون کون کس کس کے قول کی

طرف مائل ہے؟ وغیرہ تمام باتیں موجود ہیں۔

اللہ تعالیٰ نے اہل حدیث کو شریعت کے ارکان بتائے ہیں۔ انہی کے ہاتھوں ہر بری بدعت کا خاتمہ ہوتا ہے۔ اللہ کی مخلوق میں یہ اللہ کے امین ہیں۔ نبی ﷺ اور آپ کی امت کے درمیان واسطہ ہیں۔ آپ ﷺ کے دین کے تحفظ اور اسے یاد کرنے میں پورا انہماک اور کامل کوشش کرنے والے ہیں۔ انکے انوار روشن ہیں، انکے فضائل مشہور ہیں، ان کی نشانیاں ظاہر ہیں، ان کا مذہب پاک ہے اور ان کی دلیلیں پختہ ہیں۔ ہر فرقہ کسی نہ کسی خواہش کی تابعداری میں پڑا ہوا ہے اور کسی نہ کسی کی رائے و قیاس کو اچھا سمجھ کر اس پر جم چکا ہے۔ لیکن جماعت اہل حدیث کا ہتھیار صرف کتاب اللہ ہے، ان کی دلیل صرف حدیث رسول اللہ ﷺ ہے، ان کے امام صرف اللہ کے پیغمبر ہیں اور ان کی نسبت بھی صرف محمد ﷺ ہی کی طرف ہے (یعنی وہ محمدی ہیں) وہ خواہشوں کے پیچھے نہیں پڑتے، وہ رائے و قیاس کی طرف بھی توجہ نہیں کرتے، وہ رسول اللہ ﷺ کی حدیثوں کے روایت کر نیوالے، ان کے امین اور نگہبان ہیں۔ یہ دین کے محافظ اور اس کے دربان ہیں۔ یہ علم سے بھرپور دل و دماغ اور صحیح علم والے ہیں۔ جس حدیث میں اختلاف ہو اس کا فیصلہ وہی کریں گے۔ انہی کا حکم سنا اور مانا جائے گا۔ سمجھدار علماء، بلند پایہ فقہاء، کامل زاہد، پورے فاضل، زبردست قاری، بہترین خطیب یہی ہیں، جمہور عظیم انہی کو کہا جاتا ہے، انہی کی راہ سیدھی ہے اور اہل بدعت کو رسوا کرنے والے یہی ہیں۔ ان کے مخالفین اپنے عقائد کے اظہار پر بھی قادر نہیں ہیں۔ ان کے ساتھ فریب کرنے والوں کو اللہ نیچا دکھائے گا۔ ان سے دشمنی کرنے والوں کو اللہ تعالیٰ ذلیل و رسوا کریگا۔ ان کی برائی چاہنے والے انہیں کوئی نقصان نہیں پہنچا سکتے۔ انہیں چھوڑنے والے ہرگز فلاح نہیں پاسکتے۔ ہر وہ شخص جو اپنے دین کا بچاؤ چاہتا ہو ان کے ارشادات کا محتاج ہے۔ ان کی طرف بری نگاہ سے دیکھنے والوں کی بینائی ضعیف ہے۔ اور اللہ تعالیٰ ان اصحاب

الحدیث کی مدد پر قادر ہے۔

نبی کریم ﷺ فرماتے ہیں:

”میری امت میں سے ایک جماعت حق پر ہمیشہ باقی رہے گی۔ اللہ ان کا مددگار ہوگا، ان کے دشمن انہیں ضرر نہ پہنچا سکیں گے۔ یہاں تک کہ قیامت آجائے۔“^❶

امام علی بن مدینی رضی اللہ عنہ اس حدیث کی شرح میں فرماتے ہیں:

”اس سے مراد جماعت اہل حدیث ہے جو لوگ رسول اللہ صلی اللہ علیہ وسلم کا دین مانتے ہیں اور آپ صلی اللہ علیہ وسلم کے علم کی حفاظت کرتے ہیں اگر یہ نہ ہوتے تو ہم معتزلہ، رافضیہ، جہمیہ، مرجیہ اور رائے و قیاس والوں کے سامنے کوئی حدیث پیش نہ کر سکتے۔ اللہ تعالیٰ نے اپنی مدد و نصرت یافتہ یہ جماعت دین کی نگہبان بنائی ہے اور دشمنانِ دین کے تمام ہتھکنڈے بے اثر کر دیئے ہیں کیونکہ وہ شرع متین کو مضبوط تھا منے والے اور صحابہ و تابعین کی روش پر قائم ہیں۔ ان کا کام ہی یہ ہے کہ حدیثوں کو حفظ کریں اور انکی تلاش میں تری، خشکی، جنگل اور پہاڑ چھان ماریں۔ نہ کسی کی رائے و قیاس کو دل میں وقعت دیں اور نہ کسی کی نفسانی خواہشات کی پیروی کریں۔ یہی وہ جماعت ہے جس نے سنتِ رسول صلی اللہ علیہ وسلم کو زبانی یاد کیا اور عمل بھی اسی پر رکھا، جنہوں نے دل میں اسی کو جگہ دی اور نقل بھی اسی کو کیا اور کھرے کھوٹے کو الگ الگ کر دکھایا حقیقتاً یہ انہی لوگوں کا حصہ تھا اور یہی اس کے اہل تھے۔ بہت سے ملحدوں نے ہر چند چاہا کہ اللہ کے دین میں خلط ملط کریں لیکن اس پاک جماعت کی وجہ سے ان کی کچھ نہ چل سکی۔ ارکانِ دین کے محافظ اور امر دین پر قائم یہی لوگ ہیں۔ جب کبھی موقعہ آجائے یہ حدیثِ رسول صلی اللہ علیہ وسلم کے بچاؤ کے لیے اپنی جانوں کو ہتھیلیوں پر رکھ کر باہر نکل آتے ہیں۔ یہی لوگ اللہ کا لشکر ہیں اور یقیناً یہ اللہ کا لشکر ہی فلاح پائے گا۔“

ایک اور حدیث میں یہ اضافی الفاظ بھی آئے ہیں کہ رسول اللہ صلی اللہ علیہ وسلم نے فرمایا: ”اس علمِ حدیث کو ہر بعد والے زمانے میں عادل لوگ لیں گے۔ جو زیادتی کرنے والوں کی

❶ دیکھئے: صحیح الجامع الصغیر: ۷۲۸۷ تا ۷۲۹۶۔

زیادتی، باطل پرستوں کی حیلہ جوئی اور جاہلوں کی معنی سازی اس سے دور کرتے رہیں گے۔“
 احمد بن سنان رضی اللہ عنہ فرماتے ہیں کہ ایک شخص نے خواب میں دیکھا کہ رسول اللہ صلی اللہ علیہ وسلم
 دو جماعتوں کے درمیان تشریف فرما ہیں ایک حلقہ میں امام احمد بن حنبل رضی اللہ عنہ ہیں اور دوسرے
 میں ابن ابی داؤد ہیں۔ اور رسول اللہ صلی اللہ علیہ وسلم قرآن کی آیت ﴿فَإِنْ يَكْفُرْ بِهَا هُؤُلَاءِ﴾
 ”یعنی اگر یہ لوگ اس (نبوت) کے ساتھ کفر کریں“ پڑھتے ہیں اور آپ ابن داؤد اور اس
 کے ساتھیوں کی طرف اشارہ کرتے ہیں جو کہ اہل الرائے تھے۔ پھر آپ صلی اللہ علیہ وسلم پڑھتے ہیں:

﴿فَقَدْ وَكَلْنَا بِهَا قَوْمًا لِّيَسُؤُوا بِهَا الْكَافِرِينَ﴾ (الانعام: 89)

”یعنی ہم نے ایک ایسی قوم بھی اس کی طرفدار بنائی ہے جو اس کے ساتھ کبھی کفر
 نہیں کرے گی۔“

اور آپ صلی اللہ علیہ وسلم امام احمد رضی اللہ عنہ اور ان کے ساتھیوں کی طرف اشارہ کرتے ہیں۔ امام
 خطیب رضی اللہ عنہ فرماتے ہیں کہ ابو محمد عبداللہ بن مسلم بن قتیبہ رضی اللہ عنہ اپنی کتاب تاویل مختلف
 الحدیث میں بدعتی گروہ جو اعتراضات اہل حدیث پر کرتے ہیں انہیں بیان کر کے ان کا پورا
 جواب دیتے ہیں جو کہ ہر اس شخص کیلئے کافی وافی ہیں جو نیک نیتی کے ساتھ اللہ کی جانب
 سے توفیق والا ہو۔ میں بھی اپنی اس کتاب میں ان شاء اللہ تعالیٰ بیان کروں گا کہ نبی صلی اللہ علیہ وسلم
 نے کس طرح لوگوں کو اپنی حدیثیں پہنچانے کا حکم فرمایا ہے اور انہیں کیسی کیسی رغبتیں دلائی
 ہیں؟ آپ کی حدیثیں نقل کرنے کی کیا کیا فضیلتیں ہیں؟ پھر میں اس بارے میں صحابہ رضی اللہ عنہم
 اور تابعین و علماء دین رضی اللہ عنہم سے بھی جو کچھ وارد ہے اسے بیان کروں گا جس سے اہل حدیث کے
 فضائل، ان کے درجات، ان کے مناقب اور ان کی بزرگیاں واضح ہو جائیں گی۔

اللہ عزّوجلّ سے ہماری دعا ہے کہ وہ ہمیں ان کی محبت کی وجہ سے نفع دے اور انہیں
 کے طریقہ پر زندہ رکھے اور اسی پر مارے اور انہیں کے ساتھ حشر کرے۔ وہ بہت خبر رکھنے
 والا خوب جاننے والا اور ہر چیز پر قدرت رکھنے والا ہے۔



پہلا باب:

نبی ﷺ کا اپنی حدیثیں حفظ کرنے اور انہیں دوسروں کو پہنچانے کا حکم

رسول اللہ ﷺ کا فرمان ہے:

”میری ایک حدیث بھی یاد ہو تو اسے آگے پہنچا دو۔“^①

ارشاد نبوی ﷺ ہے:

”اور مجھ پر جھوٹ نہ بولو۔“^②

سیدنا عبداللہ بن عمرو رضی اللہ عنہما سے روایت ہے کہ رسول اللہ ﷺ نے فرمایا:

”میری ایک ہی حدیث یاد ہو تو بھی پہنچا دو۔ بنی اسرائیل کی باتیں بیان کرنے

میں کوئی حرج نہیں اور مجھ پر جان بوجھ کر جھوٹ بولنے والا اپنا ٹھکانا جہنم بنا لے۔“

اس حدیث کی کئی سندیں ہیں۔ سیدنا ابو ہریرہ رضی اللہ عنہ تعالیٰ فرماتے ہیں کہ رسول اللہ ﷺ

نے فرمایا:

((حدثوا عن بنی اسرائیل ولا حرج))

”بنی اسرائیل کی باتیں بیان کرنے میں کوئی حرج نہیں۔ میری حدیثیں روایت

کرو اور مجھ پر جھوٹ نہ بولو۔“ (اس حدیث کو علامہ خطیب رضی اللہ عنہ نے دس بارہ

سندوں سے بیان فرمایا ہے)

رسول اللہ ﷺ کا فرمان ہے:

”حاضر شخص غیر حاضر کو پہنچا دے۔“

① دیکھئے: صحیح الجامع: ۲۸۳۷۔

② صحیح الجامع: ۷۴۳۶۔

سیدنا ابوبکرہ رضی اللہ عنہ سے روایت ہے کہ رسول اللہ ﷺ نے فرمایا:
 ((الا فليبلغ الشاهد الغائب فانه رُبَّ مبلِّغٍ يبلغه أو عي له من
 سامع .))

”خبردار ہو جاؤ ہر حاضر کو چاہیے کہ وہ غیر حاضر کو پہنچا دیا کرے بعض وہ لوگ جنہیں
 پہنچایا جائے پہنچانے والے سے بھی زیادہ نگہداشت رکھنے والے ہوتے ہیں۔“
 دوسری سند میں اتنا اضافہ ہے کہ نبی اکرم ﷺ نے یہ حجۃ الوداع میں ارشاد فرمایا تھا۔
 سیدہ اسماء بنت یزید رضی اللہ عنہا سے روایت ہے کہ نبی اکرم ﷺ نے فرمایا:

((لیبليغ الشاهد الغائب))^①

”تم میں سے جو حاضر ہیں وہ غائب کو پہنچا دیں۔“

یہ حدیث تو طویل ہے لیکن یہاں مختصر بیان کی گئی ہے۔

امام ابو حاتم رازی رضی اللہ عنہ فرماتے ہیں علم کو پھیلانا ہی علم کی زندگی ہے۔ رسول اللہ ﷺ
 کی حدیثیں سننا اللہ تعالیٰ کی رحمت ہے ایماندار کا تو یہ بچاؤ ہے اور ضدی و ملحد شخص پر اللہ کی
 حجت ہے۔ امام اوزاعی رضی اللہ عنہ فرماتے ہیں جب بدعتیں نکلتی ہیں اور اہل علم خاموش رہتے ہیں
 تو آگے چل کر وہ سنت سمجھی جانے لگتی ہے۔ (اس اثر کو علامہ خطیب رضی اللہ عنہ نے آٹھ سندوں
 سے بیان فرمایا ہے)

رسول اللہ ﷺ کا اس شخص کے لئے دعا کرنا جو حدیثیں پڑھے پڑھائے:

سیدنا زید بن ثابت رضی اللہ عنہ فرماتے ہیں کہ رسول اللہ ﷺ نے فرمایا:

”اللہ تعالیٰ تو تازہ رکھے اس شخص کو جو ہماری حدیثیں سنے انہیں حفظ کرے پھر
 جس طرح سنا اسی طرح پہنچا دے بعض فقہ والے فقیہ نہیں ہوتے اور بعض فقہ
 والے جسے پہنچاتے ہیں وہ ان سے زیادہ فقیہ ہوتے ہیں۔“^②

① صحیح الجامع: ۲۱۹۷، ۵۳۵۳۔

② ترمذی، ابن حبان۔ صحیح الجامع: ۶۷۶۳۔

سیدنا جبیر بن مطعم رضی اللہ عنہ فرماتے ہیں کہ منیٰ میں نبی صلی اللہ علیہ وسلم نے دورانِ خطبہ ارشاد فرمایا:
 ”اللہ تعالیٰ تو تازہ خوش و خرم رکھے اس بندے کو جو میری باتیں سنے انہیں محفوظ رکھے پھر انہیں پہنچادے جنہوں نے نہیں سنیں بعض فقہ والے بے فقہ ہوتے ہیں اور بعض فقہ والے جنہیں پہنچاتے ہیں وہ ان سے زیادہ فقیہ ہوتے ہیں۔“^①
 سیدنا عبداللہ بن مسعود رضی اللہ عنہ سے بھی یہ حدیث روایت کی گئی ہے۔^②
 امام سفیان بن عیینہ رضی اللہ عنہ فرماتے ہیں کہ جو شخص علم حدیث کو طلب کرتا ہے اس کے چہرے پر تازگی کے آثار ہوتے ہیں کیونکہ رسول اللہ صلی اللہ علیہ وسلم نے دعا کی ہے کہ اللہ تعالیٰ اس شخص کو تازہ رکھے جو میری حدیث سنے اور پھر سنائے۔
 رسول اللہ صلی اللہ علیہ وسلم کا فرمان کہ جو شخص میری امت کیلئے 40 حدیثیں حفظ کرے:

سیدنا انس رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا:
 ”جو شخص میری امت کیلئے چالیس حدیثیں ان کے دین کے بارے میں حفظ کرے، قیامت کے دن اللہ تعالیٰ اسے فقیہ اور عالم بنا کر اٹھائے گا۔“^③
 ایک اور روایت میں ہے کہ نبی اکرم صلی اللہ علیہ وسلم نے فرمایا:
 ”جو شخص میری امت کے لئے چالیس ایسی حدیثیں یاد کرے جن کی انہیں ضرورت ہو یعنی حلال و حرام کے مسائل کی اللہ تعالیٰ اسے عالم اور فقیہ لکھے گا۔“
 سیدنا ابن عباس رضی اللہ عنہما کی روایت ہے کہ آپ صلی اللہ علیہ وسلم نے فرمایا:
 ”جو شخص میری امت کے لئے میری سنتوں کی چالیس حدیثیں یاد کر لے

① ابن ماجہ، مسند احمد، مستدرک الحاکم۔ صحیح الجامع: ۶۷۶۶۔

② ترمذی وابن ماجہ۔ صحیح الجامع ایضاً۔

③ شعب الایمان بیہقی عن ابی الدرداء۔ لیکن اسے امام احمد بن حنبل، امام ابن حبان، صاحب مشکوٰۃ امام خطیب، حافظ ابن حجر اور محقق مشکوٰۃ۔ علامہ البانی نے ضعیف قرار دیا ہے۔

(مشکوٰۃ و تحقیقہ: ۲۵۸)

قیامت کے دن میں اس کی شفاعت کروں گا۔“^❶

سیدنا عبداللہ رضی اللہ عنہما فرماتے ہیں کہ رسول اللہ صلی اللہ علیہ وسلم نے فرمایا:

”جو شخص میری امت کے لئے ایک حدیث یاد کرے جس سے اللہ تعالیٰ انہیں

نفع دے اس سے کہا جائے گا جنت کے جس دروازے سے چاہے داخل ہو جا۔“

نبی صلی اللہ علیہ وسلم کا اہل حدیث کی عزت کرنے کا حکم فرمانا:

ابو ہارون عبدی کہتے ہیں جب ہم سیدنا ابوسعید خدری رضی اللہ عنہ کے پاس آتے تھے تو

آپ رضی اللہ عنہ خوش ہو کر فرماتے: مرحبا! تمہارے لیے نبی صلی اللہ علیہ وسلم نے وصیت فرمائی ہے۔ ہم نے

کہا: رسول اللہ صلی اللہ علیہ وسلم کی وصیت کیا ہے؟ فرمایا: ہم سے رسول اللہ صلی اللہ علیہ وسلم نے فرمایا:

”میرے بعد لوگ تم سے میری حدیثیں پوچھنے آئیں گے، جب وہ آئیں تو تم

ان کے ساتھ لطف و خوشی سے پیش آنا اور انہیں حدیثیں سنانا۔“

سیدنا ابوسعید خدری رضی اللہ عنہ فرماتے ہیں:

”تمہارے پاس زمین کے کناروں سے نوجوان لوگ حدیثیں طلب کرتے

ہوئے پہنچیں گے جب وہ آئیں تو ان کی بہترین خیر خواہی کرنا۔“

سیدنا ابوسعید خدری رضی اللہ عنہ جب ان (طالب حدیث) نوجوانوں کو دیکھتے تو بے ساختہ

فرماتے:

”اللہ کے رسول اللہ صلی اللہ علیہ وسلم کی وصیت پر تمہیں مرحبا ہو۔ رسول اللہ صلی اللہ علیہ وسلم کا ہمیں

حکم ہے کہ ہم تمہیں کشادگی کے ساتھ اپنی مجلسوں میں جگہ دیں، تمہیں احادیث

رسول سنائیں، تم ہمارے خلیفہ ہو اور اہل حدیث ہمارے بعد تمہارے خلیفہ ہیں۔“

جعفر بن مسلم کہتے ہیں کہ ایک مرتبہ ہمارے اژدحام اور بھیڑ کی وجہ سے امام حسین جعفی

گھبرا گئے ان کی جوتی کا تسمہ بھی ٹوٹ گیا تو غضبناک ہو کر کہنے لگے کہ جو شخص لوگوں کو اپنی

طرف مائل کرنے کے لیے حدیث ڈھونڈے وہ جنت کی خوشبو بھی نہ پائے گا۔ جب ان کا

❶ ضعیف الجامع الصغیر: ۵۵۷۰، ۵۵۷۱۔

غصہ ٹھنڈا ہوا تو اپنی سند سے حدیث بیان کی کہ:
 ”آخر زمانے میں ایک قوم آئے گی جو علم حدیث طلب کرے گی۔ جب وہ
 تمہارے پاس آئیں تو انہیں قریب کرنا اور انہیں میری حدیثیں سنانا۔“
 اسلام غربت سے شروع ہوا اور پھر عنقریب غریب ہو جائے گا، غرباء کو خوشخبری ہو:
 سیدنا ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:
 ”تحقیق اسلام شروع ہوا غربت سے اور عنقریب وہ غربت میں لوٹ جائے گا
 پس غرباء کو خوشخبری ہو۔“^①

ایک روایت میں اس کے بعد ہے کہ راوی نے پوچھا: اے اللہ کے رسول صلی اللہ علیہ وسلم غرباء
 کون ہیں؟ آپ نے فرمایا:
 ”جو لوگ میری سنتوں کو میرے بعد زندہ رکھیں گے اور انہیں اللہ کے دوسرے
 بندوں کو بھی سکھاتے رہیں گے۔“
 سیدنا عبداللہ رضی اللہ عنہ کی روایت میں ہے کہ اس سوال کے جواب میں نبی اکرم صلی اللہ علیہ وسلم نے
 ارشاد فرمایا:

”یہ وہ لوگ ہیں جو قبیلوں اور برادریوں سے خارج کر دیئے جائیں گے۔“
 سیدنا عبداللہ رضی اللہ عنہ فرماتے ہیں:
 ”اس سے مراد متقدمین اہل حدیث ہیں۔“
 رسول اللہ صلی اللہ علیہ وسلم کا فرمان ہے: میری امت میں 70 سے زیادہ فرقے ہو جائیں گے:

سیدنا انس رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:
 ”بنی اسرائیل کے 71 فرقے ہو گئے نصاریٰ کے 72 فرقے ہو گئے اور میری امت
 کے 73 فرقے ہو جائیں گے۔ سوائے ایک کے سب جہنمی ہوں گے۔“^②

① صحیح مسلم، ابن ماجہ۔ سلسلۃ الاحادیث الصحیحہ: ۱۲۷۳۔

② ابن ماجہ۔ الصحیحہ ضمن حدیث: ۲۰۴، الحدیث من طرق سبعة۔

ایک اور روایت میں ہے کہ بنی اسرائیل کے 71 فرقے ہوئے اور میری امت کے 72 فرقے ہوں گے سب جہنمی ہوں گے سوائے ایک کے اور وہی جماعت ہے۔^①

امام احمد بن حنبل رحمۃ اللہ علیہ اس حدیث کی شرح میں فرماتے ہیں:

”اگر اس ناجی فرقہ سے مراد اہل حدیث نہ ہوں تو میں نہیں جان سکتا کہ اور کون ہیں؟“

ابوالحسن محمد بن عبداللہ بن بشر فرماتے ہیں:

”میں نے رسول اللہ صلی اللہ علیہ وسلم کو خواب میں دیکھا تو میں نے پوچھا: اے اللہ کے نبی صلی اللہ علیہ وسلم! 73 گروہوں میں سے نجات پانے والی جماعت کونسی ہے؟ آپ صلی اللہ علیہ وسلم نے فرمایا: اے اہل حدیثو! وہ تم ہو۔“

نبی صلی اللہ علیہ وسلم کا ارشاد ہے: ”میری امت میں سے ایک جماعت ہمیشہ حق پر رہے گی، ان کی بے عزتی کرنے والے انہیں نقصان نہ پہنچا سکیں گے۔“

سیدنا معاویہ بن قرہ رضی اللہ عنہ اپنے والد سے روایت کرتے ہیں کہ نبی صلی اللہ علیہ وسلم نے فرمایا:

”میری امت سے ایک جماعت ہمیشہ منصور رہے گی ان کی برائی چاہنے والا انہیں نقصان نہ پہنچا سکے گا یہاں تک کہ قیامت قائم ہو جائے گی۔“^②

ایک اور حدیث میں ہے:

”ہمیشہ میری امت سے ایک جماعت حق پر رہے گی۔ ان کے دشمن ان کا کچھ نہ بگاڑ سکیں گے یہاں تک کہ قیامت آجائے۔“^③

سیدنا عمران بن حصین رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا:

① ابو داؤد، ترمذی، ابن ماجہ، ابن حبان، حاکم، احمد، ابویعلیٰ، دارمی۔ الصحیحہ: ۲۰۳، ۲۰۴

② ابن ماجہ، ابن حبان۔ صحیح الجامع: ۷۲۹۲۔

③ ابن ماجہ۔ صحیح الجامع: ۷۲۹۱۔

”میری امت میں سے ایک جماعت ہمیشہ حق پر رہ کر لڑتی رہے گی یہاں تک کہ قیامت آجائے گی۔“^۱

امام یزید بن ہارون رضی اللہ عنہ فرماتے ہیں:

”اگر اس سے مراد جماعت اہل حدیث نہ ہو تو میں نہیں جان سکتا کہ اور کون لوگ مراد ہیں؟“

امام ابن المبارک رضی اللہ عنہ نے اس حدیث کی شرح میں فرماتے ہیں:

”جس حدیث میں ہے میری امت میں سے ایک جماعت ہمیشہ قیامت تک حق کے ساتھ غالب رہے گی میرے نزدیک اس سے مراد اہل حدیث ہیں۔“

امام احمد بن حنبل رضی اللہ عنہ سے بھی اس حدیث کی شرح میں یہی وارد ہے بلکہ وہ فرماتے ہیں:

”اگر اس سے مراد اہل حدیث نہ ہوں تو کوئی اور ہو ہی نہیں سکتے۔“

احمد بن سنان رضی اللہ عنہ اس حدیث کو ذکر کر کے فرماتے ہیں:

”اس سے مراد اہل علم اہل حدیث ہیں۔“

امام علی بن مدینی رضی اللہ عنہ بھی یہی فرماتے ہیں کہ اس سے اصحاب حدیث مراد ہیں۔

امام بخاری رضی اللہ عنہ یہی فرماتے ہیں کہ یہ جماعت اصحاب حدیث کی ہے۔

نبی کریم صلی اللہ علیہ وسلم کا فرمان ہے: اس علم کو عادل لوگ حاصل کریں گے:

سیدنا ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

”اس علم کو ہر زمانے کے عادل لوگ حاصل کریں گے جو اس میں زیادتی کرنے والوں کی تحریف و تبدیل کو اور باطل پسندوں کی حیلہ جوئی کو اور جاہلوں کی تاویل کو دور کرتے رہیں گے۔“

یہی روایت سیدنا اسامہ بن زید رضی اللہ عنہ سے بھی الفاظ کی کمی و بیشی کے ساتھ مروی ہے۔

سیدنا عبداللہ بن مسعود رضی اللہ عنہ فرماتے ہیں کہ میں نے رسول اللہ صلی اللہ علیہ وسلم سے سنا:

۱ ابو داؤد، مسند احمد، مستدرک حاکم۔ الصحیحہ: ۱۹۵۹۔

”اس علم حدیث کو ہر زمانے کے عادل لوگ حاصل کرتے رہیں۔“
 ابراہیم بن عبدالرحمن غدیری کی روایت میں یہ بھی ہے کہ وہ تاویل، تحریف اور
 خواہشات سے اسے پاک و صاف رکھیں گے۔
 امام احمد بن حنبل رحمۃ اللہ علیہ سے مہنا بن یحییٰ سوال کرتے ہیں کہ یہ حدیث موضوع تو نہیں
 آپ فرماتے نہیں ہیں: بالکل صحیح ہے۔

اسماعیل بن اسحاق القاضی کے پاس ایک مقدمہ آتا ہے مدعی اور مدعا علیہ پیش ہوتے
 ہیں۔ مدعا علیہ، مدعی کے دعوے کا انکار کرتا ہے۔ قاضی صاحب مدعی سے گواہ طلب کرتے
 ہیں۔ وہ دو شخصوں کے نام پیش کرتا ہے۔ جن میں سے ایک کو تو قاضی صاحب جانتے ہیں
 لیکن دوسرا اجنبی ہے۔ مدعی کہتا ہے اس دوسرے کو بھی آپ جان لیں گے عادل اور سچا گواہ
 مان لیں گے۔ کہا کس طرح؟ مدعی نے کہا اس طرح کہ وہ حدیث کے علم والا ہے۔ اور رسول
 اللہ صلی اللہ علیہ وسلم کا ارشاد ہے کہ ”اس علم کو ہر زمانے کے عادل لوگ حاصل کریں گے۔“ تو جسے
 آپ عادل جانیں اس سے زیادہ عادل وہ ہے جسے رسول اللہ صلی اللہ علیہ وسلم عادل فرمائیں۔ قاضی
 نے کہا بالکل درست ہے جانیے آپ انہیں لے آئیے میں انکی شہادت قبول کر لوں گا۔
 تبلیغ کرنے میں اہل حدیث رسول اللہ صلی اللہ علیہ وسلم کے خلیفہ ہیں:

سیدنا علی رضی اللہ عنہ فرماتے ہیں کہ ایک مرتبہ رسول اللہ صلی اللہ علیہ وسلم ہمارے پاس آئے اور دعا
 کرنے لگے کہ الہی میرے خلیفوں پر رحم کر۔ ہم نے سوال کیا کہ اے اللہ کے رسول صلی اللہ علیہ وسلم!
 آپ کے خلفاء کون ہیں؟ رسول اللہ صلی اللہ علیہ وسلم نے فرمایا: ”وہ لوگ میرے خلفاء ہیں جو میرے
 بعد آئیں گے میری حدیثوں اور میری سنتوں کو روایت کریں گے اور لوگوں کو سکھائیں گے۔“
 سیدنا علی رضی اللہ عنہ فرماتے ہیں رسول اللہ صلی اللہ علیہ وسلم نے فرمایا:

”میں آج تمہیں بتلا دیتا ہوں کہ میرے اور میرے اصحاب کے اور مجھ سے
 پہلے انبیاء صلی اللہ علیہم وسلم کے جانشین اور خلیفہ کون لوگ ہوں گے؟ یہ وہ ہیں جو قرآن کریم
 اور میری حدیثوں کو محض اللہ کی رضامندی اور اس کے دین کی خاطر حاصل

کریں گے۔“

امام اٹحق بن موسیٰ ہظمی رضی اللہ عنہ فرماتے ہیں کہ اس امت میں جو بزرگی اور جو فضیلت الہحدیث کو اللہ تعالیٰ نے عطا فرمائی ہے کسی اور کو نہیں دی۔

خود اللہ تعالیٰ کا فرمان ہے کہ ہم انہیں اپنے پسندیدہ دین کی عزت و خدمت سونپیں گے چنانچہ دین کی عزت اسی جماعت کو ملی ان کے سوا دیگر خواہش پرستوں کو یہ مرتبہ نصیب بھی نہیں ہوا یہ لوگ اگر ایک حدیث بھی رسول اللہ صلی اللہ علیہ وسلم کی یا آپ کے صحابی کی بیان کریں تو نہیں مانی جاتی کوئی قبول نہیں کرتا لیکن اصحاب حدیث، احادیث رسول اللہ صلی اللہ علیہ وسلم اور احادیث صحابہ رضی اللہ عنہم برابر بیان کرتے ہیں اور سب مانتے اور قبول کرتے ہیں۔ اس جماعت کی احتیاط کی یہ حالت ہے کہ ان میں سے کوئی بھی ذرہ بد عقیدگی کی طرف جھکتا ہے تو وہیں ان کی حدیث چھوڑ دیتے ہیں اگرچہ وہ کیسا ہی سچا ہو۔

رسول اللہ صلی اللہ علیہ وسلم کا الہحدیث کے ایمان کی تعریف کرنا:

رسول اللہ صلی اللہ علیہ وسلم نے ایک مرتبہ صحابہ رضی اللہ عنہم سے سوال کیا کہ تمہیں سب سے زیادہ اچھے ایمان والے کون لوگ معلوم ہوتے ہیں؟ انہوں نے جواب دیا: فرشتے۔ رسول اللہ صلی اللہ علیہ وسلم نے فرمایا: ”وہ کیوں ایماندار نہ ہوں گے؟ وہ تو رب العالمین کے درباری ہیں۔“

صحابہ رضی اللہ عنہم نے کہا: پھر انبیاء صلی اللہ علیہم وسلم ہوں گے۔ نبی اکرم صلی اللہ علیہ وسلم نے فرمایا: ”وہ کیوں ایمان نہیں لائیں گے ان پر تو وحی الہی نازل ہوتی ہے۔“

صحابہ رضی اللہ عنہم نے کہا: پھر ہم۔ آپ صلی اللہ علیہ وسلم نے فرمایا: ”تم کیوں ایمان نہ لاتے میں تو تم میں موجود ہوں۔“ پھر خود آپ صلی اللہ علیہ وسلم نے اپنے سوال کا جواب بتا دیا اور فرمایا: ”تمام مخلوق میں سے زیادہ عمدہ ایمان والی وہ جماعت ہے جو تمہارے بعد آئے گی صرف کتابوں میں لکھا دیکھے گی اور اس پر ایمان لائے گی۔“

سیدنا عمر بن خطاب رضی اللہ عنہ فرماتے ہیں میں نے رسول اللہ صلی اللہ علیہ وسلم سے سنا آپ صلی اللہ علیہ وسلم نے فرمایا: ”مجھے بتاؤ تو ایمان والوں میں سب سے افضل ایمان والا کون ہے؟ ہم نے کہا:

”فرشتے ہیں۔ فرمایا: ”وہ تو ہیں اور انہیں تو ہونا ہی چاہیے۔ انہیں اللہ نے جس مرتبے پر رکھا ہے وہ انہی کا حصہ ہے۔ ان کے سوا اور کوئی بتاؤ؟ ہم نے کہا: اے اللہ کے رسول ﷺ! انبیاء علیہم السلام ہیں جنہیں اللہ تعالیٰ نے نبوت و رسالت کے ساتھ سرفراز فرمایا۔ آپ ﷺ نے فرمایا: وہ تو ایسے ہی ہیں اور انہیں ایسا ہونا بھی چاہیے تھا بھلا وہ کیوں نہ ہوں اللہ تعالیٰ نے اپنے خاص فضل و کرم سے انہیں نبوت و رسالت کے ساتھ سرفراز فرمایا ہے۔ کوئی اور بتاؤ؟ ہم نے کہا: اے اللہ کے رسول ﷺ! پھر تو اللہ کی راہ میں شہید ہو جانے والے ہیں کہ جنہیں اللہ تعالیٰ اپنے انبیاء کی خدمت کرتے ہوئے شہادت کے مرتبے کے ساتھ سرفراز فرماتا ہے۔ آپ ﷺ نے فرمایا: بیشک وہ ایسے ہی ہیں وہ ایسے کیوں نہ ہوتے اللہ تعالیٰ نے انہیں تو شہادت جیسی نعمت انعام فرمائی ان کے سوا اور بتلاؤ؟ ہم نے کہا: اے اللہ کے رسول ﷺ! اب آپ ہی ارشاد فرمائیے، آپ ﷺ نے فرمایا: ”یہ وہ لوگ ہیں جو ابھی پیدا بھی نہیں ہوئے میرے بعد آئیں گے وہ مجھے نہیں دیکھیں گے لیکن مجھ پر ایمان لائیں گے اور مجھے نہیں دیکھا لیکن میری تصدیق کریں گے وہ کتابوں کے اوراق میں لکھا دیکھیں گے اور اس کے مطابق عمل کریں گے۔“

امام خطیب بغدادی رحمۃ اللہ علیہ فرماتے ہیں: ”اللہ تعالیٰ ان کی مدد کرے کہ اس وصف کے سب سے زیادہ مستحق اور اس حدیث کا اعلیٰ مصداق اہل حدیث ہیں اور جو ان کے راستہ اور رویہ پر ہیں۔“

بہ کثرت درود پڑھنے کی وجہ سے اہل حدیث روز قیامت رسول اللہ ﷺ کے قریب ہوں گے:

سیدنا ابن مسعود رضی اللہ عنہ فرماتے ہیں کہ رسول اللہ ﷺ نے فرمایا: ”قیامت کے روز تمام لوگوں میں سے میرے قریب تر وہ لوگ ہوں گے جو سب سے زیادہ مجھ پر درود پڑھتے ہوں۔“

ابو نعیم رضی اللہ عنہ فرماتے ہیں کہ یہ زبردست بزرگی اور اعلیٰ فضیلت حدیثوں کی روایت کرنے اور حدیثوں کے نقل کرنے والوں کے ساتھ مخصوص ہے کیونکہ کوئی جماعت رسول اللہ صلی اللہ علیہ وسلم پر درود پڑھنے میں ان علمائے حدیث کی جماعت سے بڑھ کر نہیں، نہ درود شریف کے لکھنے میں نہ پڑھنے میں۔

سیدنا ابو بکر صدیق رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

”جو شخص مجھ سے کسی علم کو لکھے اور اس کے ساتھ ہی مجھ پر درود بھی لکھے تو جب تک وہ کتاب پڑھی جائے گی اسے اجر ملتا رہے گا۔“

سیدنا ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

”جو شخص مجھ پر کسی کتاب میں درود لکھے تو جب تک میرا نام اس کتاب میں رہے گا فرشتے اس کے لئے استغفار کرتے رہیں گے۔“

امام سفیان ثوری رضی اللہ عنہ فرماتے ہیں اگر محمد شین کو صرف یہی فائدہ ہوتا تو بھی بہت تھا

کہ جب تک ان کی کتابوں میں درود ہے ان پر اللہ کی رحمتیں اترتی رہتی ہیں۔

محمد بن ابوسلیمان رضی اللہ عنہ کہتے ہیں میں نے اپنے والد کو خواب میں دیکھا تو پوچھا کہ ابا جان! آپ کے ساتھ اللہ تعالیٰ نے کیا سلوک کیا؟ فرمایا: مجھے بخش دیا۔ میں نے کہا: کس عمل پر؟ فرمایا: صرف اس عمل پر کہ میں ہر حدیث میں صلی اللہ علیہ وسلم لکھا کرتا تھا۔

ابوالقاسم عبداللہ مروزی رضی اللہ عنہ فرماتے ہیں: ”میں اور میرے والد ایک جگہ بیٹھ کر رات

کے وقت حدیثوں کا مطالعہ کیا کرتے تھے ایک مرتبہ وہاں پر ایک نور کا ستون دیکھا گیا جو آسمان کی بلندی تک تھا پوچھا گیا کہ یہ نور کس بناء پر ہے؟ تو کہا گیا کہ حدیث کے آمنے سامنے پڑھنے کے وقت جو ان کی زبان سے صلی اللہ علیہ وسلم نکلتا تھا اس درود کی بناء پر یہ نور ہے۔“

نبی کریم صلی اللہ علیہ وسلم کا اپنے بعد اپنی حدیث کے طالب علموں کو بشارت دینا اور ان کے اور رسول اللہ صلی اللہ علیہ وسلم کے درمیان سند کا متصل ہونا:

سیدنا ثابت بن قیس رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا:

”تم مجھ سے سنتے ہو پھر تم سے دوسرے لوگ سنیں گے اور ان سننے والوں سے دوسرے لوگ سنیں گے پھر اس کے بعد ایسے لوگ آئیں گے جو موٹاپے کو پسند کریں گے اور بے پوچھے گواہیاں دینے لگیں گے۔“

سیدنا ابن عباس رضی اللہ عنہما سے روایت ہے کہ رسول اللہ ﷺ نے فرمایا:

”تم سنتے ہو پھر تم سے سنا جائے گا پھر تم سے سننے والوں سے سنا جائے گا۔“

معروف محدث امام اسحاق بن راہویہ فرماتے ہیں: جو مسئلہ ان تین میں سے کسی سے بھی مروی ہو اسے اثر کہتے ہیں کیونکہ رسول اللہ ﷺ نے فرمایا ہے:

”تم سنتے ہو اور تم سے سنا جائے گا اور ان سننے والوں سے سنا جائے گا۔“

تابعین میں سے امام شافعی رضی اللہ عنہ فرماتے ہیں اس امت پر تمام چیزوں کے خزانے کھولے جائیں گے یہاں تک کہ حدیث کے خزانے بھی کھول دیئے جائیں گے۔ اسناد کی فضیلت اور اسناد کے اس امت کے ساتھ مخصوص ہونے کا بیان:

امام مطرف رضی اللہ عنہ میں اللہ تعالیٰ کے فرمان: ﴿أَوْثَرَةٌ مِّنْ عِلْمٍ﴾ (الاحقاف: 6)

کی تفسیر میں فرماتے ہیں کہ اس سے مراد سند حدیث ہے۔

امام مالک رضی اللہ عنہ اللہ کے فرمان ﴿وَإِنَّهُ لَذِكْرٌ لَّكَ وَلِقَوْمِكَ﴾ (الزخرف: 44)

کی تفسیر میں فرماتے ہیں کہ اس سے مراد سند حدیث یعنی محدث کا یہ کہنا ہے: ((حَدَّثَنِي أَبِي عَنِ جَدِّي)) مجھ سے میرے والد نے بیان کیا انہیں میرے دادا نے سنائی۔ ابوبکر بن احمد رضی اللہ عنہما فرماتے ہیں کہ مجھے معلوم ہوا ہے کہ اللہ تعالیٰ نے تین چیزوں کے ساتھ صرف اسی امت کو مخصوص فرمایا ہے ان سے پہلے یہ تینوں چیزیں کسی امت کو عطا نہیں ہوئیں: ◆ اسناد۔ ◆ انساب۔ ◆ اعراب۔

(یعنی حدیث کی سند بیان کرنا، راویوں کے نسب نامے محفوظ رکھنا، الفاظ حدیث وغیرہ

پر اعراب لگانا اور بیان کر دینا)۔

محمد بن حاتم بن مظفر رضی اللہ عنہما فرماتے ہیں کہ اللہ تعالیٰ نے اسناد کی بزرگی شرف اور

فضیلت کے ساتھ صرف اسی امت کو مخصوص فرمایا ہے۔ تمام نئی اور پرانی امتوں میں سے کسی ایک کے پاس بھی اسناد نہیں۔ ان کے ہاتھوں میں صرف کتابیں ہیں جنہیں ان کے علماء نے خلط ملط کر دیا ہے اور ان کے پاس کوئی ایسی چیز نہیں جس سے وہ توراہ و انجیل کی اپنے نبیوں کی لائی ہوئی اصلی آیتوں اور اپنے علماء کی ملائی ہوئی باتوں میں تمیز کر سکیں جو انہوں نے غیر ثقہ لوگوں سے سن کر اصل کتاب میں ملا دی ہیں۔ برخلاف اس کے یہ امت حدیث رسول ﷺ کو صرف ان بزرگوں سے لیتی ہے جو اپنے زمانے میں ثقہ ہوتے ہیں، جو سچائی اور امانت داری میں مشہور ہوتے ہیں جو اپنے جیسے سچے، امین اور ثقہ لوگوں سے ہی روایت کرتے ہیں۔ پھر ان کے استاد بھی ان اوصاف میں پورے ہوتے ہیں آخری راوی تک، باوجود اس کے پھر بھی کامل غور و خوض کرتے ہیں اور کون کس سے بڑھ کر حافظے والا ہے؟ کون کس سے ضبط میں بڑھا ہوا ہے؟ کسے اپنے استاد کی خدمت میں زیادہ ٹھہرنا میسر ہوا ہے؟ کسے کم موقع ملا ہے؟ ان سب باتوں کی پوری دیکھ بھال اور صحیح علم رکھتے ہیں۔ پھر ایک ایک حدیث کو بیس بیس بلکہ اس سے زیادہ وجہوں سے لکھتے ہیں اور ہر طرح کی غلطیوں اور لغزشوں سے پاک صاف کر کے حروف کو خوب محفوظ کر کے الفاظ کو یاد کر کے بلکہ گن گن کر روایت کرتے ہیں۔

اس امت پر اللہ تعالیٰ کی بہت بڑی نعمتوں میں سے ایک یہ بھی ہے۔ ہم اس نعمت پر اس کا شکر بجالاتے ہیں اور اس سے ثابت قدمی طلب کرتے ہیں۔ اور جو اعمال اس کا قرب حاصل کرنے والے اور اس کے پاس عزت دلوانے والے ہوں ان کی توفیق طلب کرتے ہیں۔ اُس تعریفوں والے مولا سے التجا ہے کہ وہ ہمیں اپنی اطاعت و فرمانبرداری کو مضبوطی سے تھامے رکھنے کی پوری توفیق عطا فرمائے۔

ان محدثین کرام ﷺ میں سے ایک بھی ایسا نہ تھا جو اپنے باپ کا یا بھائی کا یا اپنی اولاد کا کوئی بھی لحاظ رکھے بلکہ علم حدیث میں جو ان کی حالت ہوتی وہ اسے کھول کر بیان فرمادیتے۔ امام علی بن عبداللہ مدینی کو دیکھ لیجئے! وہ اپنے زمانے میں فن حدیث کے مُسلم امام ہیں،

ان سے اپنے والد کے حق میں ایک حرف بھی ان کی تقویت کا نہیں نکلا بلکہ اپنے باپ پر اس کے برخلاف ان کی جرح مروی ہے۔ ہم اللہ تعالیٰ کی اس عطا کردہ توفیق پر اس کا شکر کرتے ہیں۔
احکام شریعت پہنچانے کا ذریعہ صرف اسناد ہی ہے:

امام ابن المبارک رحمۃ اللہ علیہ فرمایا کرتے تھے: ”اسناد دین کا حصہ ہے۔“
آپ فرماتے ہیں: ”میرے نزدیک اسناد دین کا حصہ ہے، اگر اسناد نہ ہوتی تو جو شخص جو چاہتا کہہ ڈالتا۔“

آپ کا فرمان ہے: ”جو شخص امر دین کو سند کے بغیر تلاش کرتا ہے اس کی مثال ایسی ہی ہے جیسے کوئی شخص بغیر زینے کے چھت پر چڑھنا چاہتا ہو۔“

محمد بن شاذان جوہری ایک مرتبہ امام عبداللہ بن مبارک رحمۃ اللہ علیہ سے ایک سند پوچھتے ہیں جسے وہ بھول گئے تھے تو آپ نے فرمایا جانتے ہو ابو سعید حداد رحمۃ اللہ علیہ نے اسناد کے بارے میں کیا فرمایا ہے؟ آپ کا فرمان ہے کہ سند زینے کی مانند ہے۔ جب زینے پر چڑھتے ہوئے قدم پھسلا تو گر پڑو گے۔ اور رائے قیاس کی مثال بے اصل چیز کی طرح ہے۔
امام سفیان ثوری رحمۃ اللہ علیہ فرماتے ہیں: ”سند مسلمان کا ہتھیار ہے جب ہتھیار ہی کسی کے پاس نہ ہو تو لڑے گا کیا؟“

اہلحدیث رسول اللہ صلی اللہ علیہ وسلم کے امانت بردار ہیں:

امام ابو حاتم رازی رحمۃ اللہ علیہ فرماتے ہیں: ”پہلی تمام امتوں میں اپنے رسولوں کی حدیثوں کو یاد کرنے والے نہ تھے، اللہ تعالیٰ نے یہ وصف صرف اسی امت میں رکھا ہے۔ ایک شخص نے کہا کہ امام صاحب! یہ لوگ کبھی تو بے اصل اور غیر صحیح حدیث بھی بیان کر دیتے ہیں؟ آپ نے فرمایا: ”گو وہ بیان کریں لیکن ان کے علماء صحیح و غیر صحیح کی پوری معرفت رکھتے ہیں۔ ایسی غیر صحیح حدیثوں کی روایت صرف اس لئے ہوتی ہے کہ بعد والے دھوکہ میں نہ آجائیں اور انہیں معلوم ہو جائے کہ ان لوگوں نے خوب چھان بین کر لی ہے اور احادیث حفظ کر لی ہیں۔ اللہ تعالیٰ ابو زرہ پر رحم کرے، اللہ کی قسم! وہ رسول اللہ صلی اللہ علیہ وسلم کی حدیثوں کے حفظ کرنے میں

بیحد تکلیف اٹھایا کرتے تھے اس میں ان کا جہاد بہت بڑھا ہوا تھا۔“
 امام عبداللہ بن داؤد ضریبی رحمۃ اللہ علیہ فرماتے ہیں کہ میں نے اپنے اماموں سے اور جو ہم سے بہت بڑے بزرگ ہیں سنا ہے وہ فرماتے تھے کہ اہلحدیث اور علم جاننے والے اللہ تعالیٰ کے امانت بردار اور اس کے نبی کریم صلی اللہ علیہ وسلم کی سنتوں کے محافظ ہیں جب تک اس کا علم و عمل ان میں رہے۔

کھمس ہمدانی رحمۃ اللہ علیہ فرماتے ہیں: ”جو شخص اہلحدیثوں کو دین کے محافظ نہ مانے وہ ان کمزور مسکینوں میں سے ہے جو اللہ کے دین کو دین نہیں جانتے۔ دیکھو! خود اللہ صلی اللہ علیہ وسلم اپنے نبی صلی اللہ علیہ وسلم کو فرماتا ہے:

﴿اللَّهُ نَزَّلَ أَحْسَنَ الْحَدِيثِ﴾ (سورة الزمر: 23)

”اللہ تعالیٰ نے بہت ہی اچھی حدیث نازل فرمائی ہے۔“

اور رسول اللہ صلی اللہ علیہ وسلم فرماتے ہیں:

”مجھ سے حدیث بیان کی جبرئیل علیہ السلام نے وہ روایت کرتے ہیں اللہ عزوجل

سے۔“

اہلحدیث حامیان دین ہیں وہ سنتوں سے اعتراضات دُور کرتے ہیں:

امام سفیان ثوری رحمۃ اللہ علیہ فرماتے ہیں: ”فرشتے آسمانوں کے دربان ہیں اور اہل حدیث زمین کے پاسبان ہیں۔“

امام یزید بن ذریع رحمۃ اللہ علیہ فرماتے ہیں: ”ہر دین کے شہسوار ہوتے ہیں اور اس دین کے شہسوار اہلحدیث ہیں جو کہ اسناد کے نگہبان ہیں۔“

قاسم بن نصر مخزومی رحمۃ اللہ علیہ فرماتے ہیں: ”ایک شخص نے خواب میں دیکھا کہ رسول اللہ صلی اللہ علیہ وسلم آرام فرما رہے ہیں اور معروف محدث امام یحییٰ بن معین رحمۃ اللہ علیہ آپ کے سرہانے کھڑے ہوئے مورچل جھل رہے ہیں۔ صبح آ کر وہ اپنا یہ خواب ذکر کرتے ہیں تو امام صاحب نے فرمایا: ”اس کی تعبیر ظاہر ہے کہ ہم رسول اللہ صلی اللہ علیہ وسلم پر سے جھوٹی باتوں کو دفع کرتے ہیں۔“

اہلحدیث رسول اللہ ﷺ کی سنتوں اور ہر قسم کی حکمتوں کے وارث ہیں

ایک مرتبہ سیدنا ابن مسعود رضی اللہ عنہ کے پاس کچھ لوگوں کی بھیڑ بھاڑ دیکھ کر سلیمان بن مہران نے یہ پوچھا یہ لوگ یہاں کیوں جمع ہوئے ہیں؟ ابن مسعود رضی اللہ عنہ نے فرمایا: ”یہ لوگ رسول اللہ ﷺ کی میراث کی تقسیم کے لئے جمع ہوئے ہیں۔“

امام فضیل رضی اللہ عنہ اہلحدیث کی جماعت کو دیکھ کر فرمایا کرتے تھے: ”انبیاء کے وارثو! تمہاری حالت ایسی ہی رہے گی یعنی دنیوی تنگدستی۔“

امام شافعی رضی اللہ عنہ فرماتے ہیں: ”جب کسی حدیث جاننے والے کو دیکھ لیتا ہوں تو اتنا خوش ہوتا ہوں کہ گویا میں نے رسول اللہ ﷺ کو دیکھ لیا۔“

بھلائیوں کا حکم کرنے والے اور برائیوں سے روکنے والے اہلحدیث ہیں:

امام ابراہیم بن موسیٰ رضی اللہ عنہ سے سوال ہوتا ہے کہ بھلائی کا حکم کرنے والے اور برائی سے روکنے والے کون لوگ ہیں؟ جواب دیتے ہیں کہ وہ ہم ہی ہیں کیونکہ ہم کہا کرتے ہیں: رسول اللہ ﷺ نے فرمایا، اسے کرو اور اسے نہ کرو۔“

امت میں سے بہترین لوگ:

امام ابوبکر بن عیاش رضی اللہ عنہ یحییٰ بن آدم کے زانو پر ہاتھ مار کر فرماتے ہیں: ”اہلحدیث سے بہتر کوئی قوم نہیں، ان میں سے ایک ایک مجھ سے بار بار ایک حدیث کی بابت دریافت کرتا رہتا ہے حالانکہ اگر یہ چاہتے تو مجھ سے سنے بغیر ہی میرا نام لے کر حدیث بیان کر دیتے۔“

ایک مرتبہ آپ کو لوگ گھیر لیتے ہیں۔ بھیڑ بھاڑ سے تنگ آ کر آپ فرمانے لگتے ہیں یہ کیا کر رہے ہیں؟ لوگ ادھر ادھر ہو جاتے ہیں تو فرمانے لگتے ہیں میرے علم میں کوئی قوم ان سے اچھی نہیں۔ انہیں میری حدیث معلوم ہے لیکن ان کی احتیاط کی یہ حالت ہے کہ جب تک مجھ سے نہ سن لیں میرا نام لے کر روایت نہیں کریں گے۔ حالانکہ اگر چاہیں اور روایت کرنے لگیں تو انہیں کوئی کیا کہہ سکتا ہے؟

امام حفص رضی اللہ عنہ سے لوگ ایک مرتبہ کہتے ہیں کہ اے ابو عمر! دیکھئے تو یہ طالب حدیث

کیسے بگڑ گئے؟ آپ نے فرمایا یہ لوگ پھر بھی بہترین لوگ ہیں۔
 امام احمد بن حنبل رحمۃ اللہ علیہ فرماتے ہیں: ”میرے نزدیک اہل حدیث جماعت سے کوئی بہتر جماعت نہیں، یہ حدیث کے سوا کچھ جانتے ہی نہیں۔ ابو عبد اللہ فرماتے ہیں: ”علمی باتیں جن لوگوں نے کی ہیں ان میں سب سے بہتر باتوں والے اہل حدیث ہیں۔“

ولید بن مسلم فرماتے ہیں: ”امام اوزاعی سے جب ہم نے علم حدیث حاصل کر لیا اور اپنے وطن کو جانے لگے تو آپ ہمیں رخصت کرنے کے لئے کوئی دس بارہ میل تک پیدل آئے۔ ہم نے عرض کیا کہ جناب کا اس بڑی عمر میں یہ تکلیف گوارا کرنا ہم سے نہیں دیکھا جاتا؟ تو فرمانے لگے یہ نہ کہو، چلے چلو۔ اگر میں جانتا کہ وہ جماعت جس پر اللہ تعالیٰ فخر کرتا ہے جو اللہ تعالیٰ کے نزدیک سب سے افضل ہے تمہارے سوا کوئی اور ہے تو میں اس کے ساتھ جاتا اور انہیں رخصت کرتا۔ لیکن میں جانتا ہوں کہ تمام دنیا سے افضل تم لوگ ہو۔“

امام احمد بن حنبل رحمۃ اللہ علیہ دیکھتے ہیں کہ اصحاب حدیث ایک محدث صاحب کے پاس سے نکلے، ان کے ہاتھوں میں قلمدان ہیں تو فرمانے لگے: ”اگر یہ سچے انسان نہیں تو میں نہیں جان سکتا کہ پھر انسان کسے کہتے ہیں۔“

عثمان بن ابوشیبہ رحمۃ اللہ علیہ نے بعض اصحاب حدیث کو حالت اضطراب میں دیکھ کر فرمایا: ”ان میں سے فاسق شخص بھی دوسروں کے عابدوں سے اچھا ہے۔“

قاضی ابو یوسف رحمۃ اللہ علیہ نکلتے ہیں اور دروازے پر اہل حدیث کی جماعت کو دیکھ کر فرماتے ہیں: ”روئے زمین پر تم سے بہتر کوئی نہیں۔ صبح صبح گھر سے نکلے اور رسول اللہ صلی اللہ علیہ وسلم کی حدیثیں سننے لگے۔“

اہل حدیث ابدال اور اولیاء اللہ ہیں:

امام صالح بن محمد رازی رحمۃ اللہ علیہ فرماتے ہیں:

”اگر اہل حدیث ابدال نہیں تو میں نہیں جان سکتا کہ ابدال اور کون ہوتے ہیں؟“

امام صالح رازی رحمۃ اللہ علیہ فرماتے ہیں: ”عدالت والا وہ نہیں جو مال و جان اور عزت پر

عدل کرے بلکہ ان سے بھی بڑھ کر عدالت والا وہ ہے کہ جب رسول اللہ ﷺ کی حدیث بیان کرے تو وہ مان لی جائے۔ اسے اس پر سچا اور عادل جانا جائے۔“

امام احمد بن حنبل رحمہ اللہ فرماتے ہیں: ”اگر اہل حدیث ابدال نہیں تو پھر ابدال اور کون ہوں گے؟“

خلیل بن احمد رحمہ اللہ فرماتے ہیں: ”اگر قرآن و حدیث والے بھی اولیاء اللہ نہیں تو جان لینا چاہیے کہ زمین اولیاء اللہ سے خالی ہے۔“

امام ابن عیینہ رحمہ اللہ فرمایا کرتے تھے: ”میری اتنی عمر صرف اہل حدیث کی دعاؤں سے ہوئی ہے۔“

محمود بن خالد نے ایک مرتبہ ابو حفص عمرو بن ابوسلمہ سے پوچھا: ”کیا آپ حدیث بیان کرنا پسند فرماتے ہیں؟ انہوں نے جواب دیا کہ کیا کوئی ایسا بھی ہے جو نیک و صالح لوگوں کے دفتر سے اپنا نام کٹوا دینا چاہتا ہو؟“

اگر اہل حدیث نہ ہوتے تو اسلام مٹ جاتا:

امام حفص بن غیاث رحمہ اللہ کے پاس لوگ جمع ہو گئے تو آپ نے فرمایا: ”اگر اللہ تعالیٰ ان طالب علموں کے دلوں میں یہ حرص نہ ڈالتا تو یہ کام ہی مٹ جاتا۔“

امام ابوداؤد رحمہ اللہ فرماتے ہیں: ”اگر اہل حدیث کی یہ جماعت نہ ہوتی اور یہ لوگ حدیثوں کو جمع نہ کرتے تو اسلام بے نشان ہو جاتا۔“

امام بخاری رحمہ اللہ فرماتے ہیں ہم تین چار آدمی امام علی بن عبداللہ رحمہ اللہ کے دروازے پر تھے، آپ فرمانے لگے کہ حدیث میں جو آیا ہے کہ ”میری امت میں ایک جماعت ہمیشہ غالب ہو کر حق پر رہے گی نہ ان کے مخالفین انہیں ضرر پہنچا سکیں گے نہ رسوائی۔“ اس سے مراد میں تو یہ جانتا ہوں کہ تم ہو یعنی حدیث والے۔ دیکھو تجارت پیشہ لوگ تجارت میں، کاریگر لوگ اپنی صنعت میں، بادشاہ لوگ اپنی سلطنت میں مشغول ہیں مگر تم ہو کہ دن رات سنت رسول ﷺ کو رواج دینے کی دھن میں لگے ہوئے ہو۔“

ایک اسلامی شاعر محمد ثین کے قلمدانوں کے وصف میں بیان فرماتے ہیں: ”اللہ تعالیٰ کے دین کی روشن قندیلوں کو لے کر حدیث رسول ﷺ کے پھیلانے والے ادھر ادھر پھر رہے ہیں، ہر متقی پرہیزگار سچے بزرگ عالم سے حدیث رسول ﷺ کو سیکھتے ہیں۔ ان کے قلمدان نورانی ہیں اور ایسے چمکتے ہیں کہ گویا مسجد میں یہ روشن قندیلیں ہیں۔ یہ حدیثیں ہر فرقہ کے عالم اور احکام کے مصنف کو پہنچائی جاتی ہیں۔“

امام عبدالعزیز بن ابوداؤد رحمۃ اللہ علیہ نے دیکھا کہ ایک نوجوان شخص حدیث کے لئے ان کے پاس آ رہے ہیں تو فرمانے لگے: ”تم نہیں دیکھتے کہ ان کے ہاتھ میں اسلام کی قندیلیں ہیں۔ یہ ایمان کے روشن چراغ اور پرہیزگاروں کے نشانات ہیں۔“

الحمد للہ کتاب شرف اصحاب الحدیث مصنفہ امام خطیب رحمۃ اللہ علیہ کا پہلا باب ختم ہوا۔



دوسرا باب:

اہل حدیث حق پر ہیں

خلیفہ ہارون الرشید رضی اللہ عنہ فرماتے ہیں: ”میں نے چار چیزوں کو چار گروں میں پایا: کفر کو جہمیہ میں، علم کلام اور جھگڑے بکھیڑے کو معتزلہ میں، جھوٹ کو رافضیوں میں اور حق کو اہلحدیثوں میں۔“

ولید کراچیسی اپنے آخر وقت میں اپنی اولاد کو بلا تے ہیں اور فرماتے ہیں: ”کیا تم علم کلام مناظرے اور باتیں بنانے میں مجھ سے زیادہ عالم کسی کو جانتے ہو؟ انہوں نے کہا: نہیں، فرمایا: کیا تم مجھے جھوٹا سمجھتے ہو؟ انہوں نے کہا: نہیں، فرمایا: اگر میں تمہیں کوئی وصیت کروں تو مان لو گے؟ جواب دیا کہ ہاں، فرمایا: سنو! تم اہلحدیث کے مذہب کو مضبوط تھام لو، میں نے حق کو انہی کے پاس دیکھا ان کے بڑے بڑے محدثین کا تو کیا ہی کہنا ہے، ان کے چھوٹے لوگ بھی حق گوئی کے جذبات سے اس قدر پر ہیں کہ بڑے بڑوں کی غلطیاں نکال کر صاف بیان کرنے میں ذرا بھی تامل نہیں کرتے۔“ عبدالرحیم بن عبدالرحمن فرماتے ہیں: ”جو شخص حدیث کو چھوڑ کر ادھر ادھر کی باتوں میں لوگوں کو الجھاتا ہے اس کا انجام گمراہی ہوتا ہے۔“

قیامت کے دن نجات کے سب سے زیادہ حقدار اور سب سے پہلے جنت میں جانے والے اہلحدیث ہیں:

رسول اللہ صلی اللہ علیہ وسلم کے خادم سیدنا انس بن مالک رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا: ”قیامت کے ہول و خوف اور اس کی ہرجگہ کی سرزنش سے سب سے زیادہ نجات پانے والا وہ ہوگا جو دنیا میں سب سے زیادہ مجھ پر درود پڑھتا رہا۔“^①

① خود ساختہ درود نہیں بلکہ وہ درود جس کی خود رسول اللہ صلی اللہ علیہ وسلم نے تعلیم فرمائی ہے یعنی (درود ابراہیمی) اَللّٰهُمَّ صَلِّ عَلٰی مُحَمَّدٍ وَعَلٰی آلِ مُحَمَّدٍ..... الخ

ابو جعفرؓ فرماتے ہیں: ”اگر روئے زمین پر کوئی نجات پانے والا گروہ ہے تو وہ ہے جو طالب حدیث ہیں، حدیث کا علم تلاش کرنے والے ہیں۔“

ابو مزاحم خاقانی کے اشعار ہیں کہ: ”اہل حدیث ہی نجات پانے والے ہیں۔ اگر وہ حدیث پر عامل بھی ہو جائیں اور اس امانت کی پوری ادائیگی کریں۔ یہ کہا گیا ہے کہ تمام بندوں میں افضل یہی ہیں جیسے بھی ہیں جبکہ وہ فتنوں سے بچے رہیں۔ ان میں سے جو انتقال کر جائے اسے شہادت نصیب ہوتی ہے اور اس کی قبر اس کے لیے بہترین پاکیزہ گھر بن جاتی ہے۔“

شاذان بن یحییٰ فرماتے ہیں: ”جو لوگ حدیث پر عامل ہیں ان کے راستے سے اچھا جنت کی طرف جانے والا کوئی اور راستہ نہیں جانتا۔“

حسن بن علی تمیمیؓ فرماتے ہیں: ”طواف کرتے ہوئے میرے دل میں خیال آیا کہ قیامت کے دن سب سے آگے کون لوگ ہوں گے؟ اچانک ایک غیبی آواز آئی کہ اہلحدیث ہوں گے۔“

علم حدیث کی جستجو کے لیے سفر کرنے والوں کی فضیلت:

یزید بن ہارونؓ حماد بن زیدؓ سے سوال کرتے ہیں کہ کیا قرآن کریم میں بھی اہلحدیث کا ذکر ہے فرمایا کیوں نہیں؟ کیا تم نے یہ آیت نہیں سنی جس میں ارشادِ الہی ہے:

﴿لَيَتَفَقَّهُوْا فِي الدِّيْنِ وَلَيُنذِرُوْا قَوْمَهُمْ اِذَا رَجَعُوْا اِلَيْهِمْ﴾

(سورة التوبة: ۱۲۲)

”تا کہ دین کی سمجھ حاصل کریں اور اپنی قوم میں واپس آ کر انہیں ڈرائیں۔“
اس سے مراد ہر وہ شخص ہے جو علم دین کی سمجھ حاصل کرنے کی غرض سے سفر کرے اور سیکھ کر اپنی قوم والوں کو آ کر سکھائے۔

امام احمد بن حنبلؓ کے استاد امام عبدالرزاق قرآن پاک کی آیت:

﴿فَلَوْ لَا نَفَرْنَا مِنْ كُلِّ فِرْقَةٍ مِنْهُمْ طَائِفَةٌ لَّيَتَفَقَّهُوْا فِي الدِّيْنِ﴾

وَلْيُنذِرُوا قَوْمَهُمْ إِذَا رَجَعُوا إِلَيْهِمْ لَعَلَّهُمْ يَحْذَرُونَ ﴿١٢٢﴾

(سورة التوبة: ۱۲۲)

”ہر گروہ میں سے ایک جماعت دین کا کام سیکھنے کے لئے کیوں نہیں نکلتی تاکہ وہ لوٹ کر اپنی قوم کو ڈرائیں شاید کہ وہ ڈر جائیں۔“

وہ اس آیت کی تفسیر میں فرماتے ہیں کہ اس جماعت سے مراد اصحاب حدیث ہیں۔ امام ابراہیم بن ادھم رحمہ اللہ فرماتے ہیں کہ اہل حدیث کے ان سفروں کی وجہ سے اللہ تعالیٰ اس امت سے بلاؤں کو دور کر دیتا ہے۔

سیدنا ابن عباس رضی اللہ عنہما کے آزاد کردہ غلام سیدنا عکرمہ رحمہ اللہ فرماتے ہیں: ﴿السَّائِحُونَ﴾ جو قرآن کریم (التوبہ: ۹/۱۱۲) میں ہے اس کی تفسیر حدیث کے طالب علم ہیں۔^❶ امام علی بن معبد رحمہ اللہ اہل حدیث کو دیکھ کر فرمایا کرتے: ”یہ پراگندہ بالوں والے میلے کپڑوں والے اور غبار آلود چہروں والے بھی اگر ثواب کے مستحق نہیں تو اللہ کی قسم یہ صریح نا انصافی ہے۔“

شیخ ابوبکر رحمہ اللہ فرماتے ہیں: ”اللہ کی قسم ہمارا عقیدہ ہے جس میں ہمیں کوئی شک نہیں کہ حدیث کے طالب علم بڑے بڑے ثوابوں کے مستحق ہیں اور چھوٹے سے چھوٹا فائدہ ان کا یہ ہے جو امام و کعب بن جراح رحمہ اللہ بیان فرماتے تھے کہ اگر کوئی شخص حدیث سے کوئی دوسرا فائدہ حاصل نہ بھی کرے تو کم از کم یہ علم اسے بد عقیدگی سے تو ضرور روک دے گا، کیا یہی فائدہ کچھ کم ہے؟

امام احمد بن حنبل رحمہ اللہ سے پوچھا جاتا ہے کہ کچھ لوگ حدیث لکھتے تو ہیں لیکن اس کا اثر ان پر نہیں دیکھا جاتا اور نہ ان کا وقار ہوتا ہے؟ تو آپ نے جواب دیا کہ ”مال اور انجام اس کا خیر و برکت ہی ہے۔“

❶ اسی سے یہ مفہوم بھی اخذ کیا جاسکتا ہے کہ قرآن کریم (سورة التحريم: ۵) میں جو ﴿السَّائِحَات﴾ آیا ہے، اسی سے مراد علم حدیث سیکھنے اور اس پر عمل کرنے والی اہل حدیث خواتین ہیں۔ (ابوعمران)

امام ایوب رضی اللہ عنہ کو جب کبھی کسی حدیث والے کے انتقال کی خبر پہنچتی تو اتنا صدمہ اور رنج کرتے کہ چہرہ غمگین ہو جاتا اور جب کبھی انہیں کسی عابد کے انتقال کی خبر ہوتی تو یہ بات ان کے چہرے پر نہ دیکھی جاتی تھی۔

حدیث کا سننا اور لکھنا دنیا اور آخرت کو جمع کرنا ہے:

ایک زاہد سہل بن عبداللہ رضی اللہ عنہ فرماتے ہیں: ”جو شخص دنیا اور آخرت کی بھلائی چاہے وہ حدیث پڑھا لکھا کرے اس میں دونوں جہانوں کا نفع ہے۔“

عبداللہ بن داؤد فرماتے ہیں: ”حدیث سے جو شخص دنیا چاہے اس کے لئے دنیا ہے اور جو آخرت چاہے اسکے لئے آخرت ہے۔“ حدیث کے بارے میں آپ فرمایا کرتے تھے کہ اس میں جو اپنی مراد دنیا رکھے اس کے لئے دنیا اور جو آخرت رکھے اس کے لئے آخرت ہے۔

امام سفیان ثوری رضی اللہ عنہ فرماتے ہیں: ”حدیث کا سننا، دنیا چاہنے والے کے لئے عزت کا باعث اور آخرت چاہنے والے کے لئے رشد و بھلائی کا سبب ہے۔“

احمد بن منصور شیرازی نے کسی کے اشعار بیان کئے ہیں جن کا ترجمہ یہ ہے:

”لوگو! حدیث کو مضبوط تھام لو، اس جیسی کوئی چیز کسی طرح بھی نہیں۔ چونکہ دین

نام ہے خیر خواہی کا اس لئے میں نے تمہاری واجب خیر خواہی ظاہر کر دی۔ ہم

نے تو روایت ہی میں تمام فقہ، کل احکام اور تمام لغات پائیں۔ میری راتوں کا

انیس و محبوب ساتھی مسند حدیثوں کا ذکر ہے۔ جان لو کہ تمام فائدوں سے

بہترین فائدہ علم کا حفظ کرنا ہے۔ جس نے حدیث کی طلب کی اس نے فضیلت

کے خزانے جمع کر لئے اور ثابت رہنے والی دنیا سمیٹ لی۔ لوگو! ان روایتوں کو

مضبوط پکڑ لو جنہیں امام مالک، امام شعبہ، امام ابن عمرو، امام ابن زید، امام

سفیان، امام یحییٰ، امام احمد بن حنبل، امام اسحاق اور امام ابن الفرات رضی اللہ عنہم جیسے ثقہ

بزرگ اور پاک نفس لوگ روایت کرتے ہیں۔ ہمارے آئمہ روشن ستاروں کی

طرح ہیں کیا کوئی شخص ان نورانی ستاروں کا مقابلہ کر سکتا ہے؟“

شاہان اسلام جنہوں نے اہلحدیث کیلئے بیت المال کا حصہ مقرر کیا:

خلیفۃ المسلمین امیر المومنین سیدنا عمر بن عبدالعزیز رضی اللہ عنہ نے حمص کے گورنر کے نام فرمان بھیجا کہ اہل صلاح و تقویٰ کا بیت المال میں اتنا حصہ مقرر کر دو کہ وہ بے پرواہ ہو جائیں تاکہ قرآن و حدیث کے علم سے انہیں کوئی چیز مشغول نہ کر سکے۔

حدیث سنانے کیلئے نو عمر لڑکوں کو قریب کرنا:

ایک شخص امام اعمش رضی اللہ عنہ کے پاس سے گذرا وہ اس وقت حدیث بیان فرما رہے تھے تو اس نے کہا آپ ان نو عمر لڑکوں کے سامنے حدیثیں بیان فرماتے ہیں؟ امام اعمش رضی اللہ عنہ نے جواب دیا یہی لوگ تمہارا دین تمہارے لئے محفوظ کریں گے۔

امام ابن المبارک رضی اللہ عنہ جب اہلحدیث بچوں کو ہاتھوں میں قلمدان لئے ہوئے دیکھتے تو انہیں کھڑا کر کے فرماتے: ”یہ ہیں دین کے پودے جن کی بابت فرمان رسول اللہ صلی اللہ علیہ وسلم ہے کہ اللہ تعالیٰ اس دین میں ہمیشہ نئے نئے پودے لگاتا رہے گا۔ جن سے دین مضبوط ہوتا رہے گا۔ یہ لوگ آج نو عمر ہیں اور تم سے چھوٹے ہیں لیکن عنقریب تمہارے بعد یہی لوگ عمر میں اور عزت میں بڑے ہونگے۔“

سیدنا عمرو بن عاص رضی اللہ عنہ قریش کی ایک جماعت کو فرماتے ہیں: ”تم نے ان بچوں کو الگ کیوں بٹھا رکھا ہے؟ ایسا نہ کرو ان کے لئے مجلس میں جگہ بنایا کرو اور انہیں حدیثیں سنایا اور مطلب سمجھایا کرو، آج اگرچہ یہ چھوٹے ہیں لیکن کل یہ سردار بن جائیں گے۔ تم بھی کبھی قوم کے چھوٹے تھے لیکن آج بڑے ہو۔“

حدیث پڑھنے پر اپنے بچوں کو جبراً آمادہ کرنا چاہئے:

عبداللہ بن داؤد رضی اللہ عنہ فرماتے ہیں: ”انسان کو چاہئے کہ حدیث کے سننے پر اپنی اولاد کو مجبور کرے۔ دین علم کلام میں نہیں بلکہ دین صرف احادیث رسول صلی اللہ علیہ وسلم میں ہی ہے۔“

آپ سے یہی روایت ایک اور طریق سے مروی ہے ایک اور روایت میں اس کے ساتھ یہ بھی ہے کہ ”حدیث سے آخرت کا ارادہ رکھنے والے کیلئے حدیث آخرت کی چیز ہے۔“

اپنی اولاد کی دلجوئی کر کے حدیث سنانا:

امام ابراہیم بن ادہم رضی اللہ عنہ کہتے ہیں کہ میرے والد نے مجھ سے فرمایا: ”یا بیٹا! تم حدیث سیکھو اور یاد کرو، ایک ایک حدیث یاد کرنے پر تمہیں ایک ایک درہم انعام دوں گا۔ چنانچہ میں نے اسی طرح حدیثیں یاد کیں۔“

ان بزرگوں کا بیان جنہوں نے حدیث نہ سننے والوں کی مذمت کی:

امام سفیان ثوری رضی اللہ عنہ جب کسی شیخ کو دیکھتے کہ وہ حدیث نہیں لکھتے تو فرماتے اللہ تعالیٰ تمہیں اسلام کی طرف سے بھلا بدلہ نہ دے۔

امام اعمش رضی اللہ عنہ فرماتے ہیں جب تم کسی شیخ العلم کو دیکھو کہ وہ قرآن کریم نہیں پڑھتا اور حدیث نہیں لکھتا تو اس سے دور رہو وہ شیخ القمربے۔

اور شیخ القمربان دہریہ لوگوں کو کہتے ہیں جو چاندنی رات میں جمع ہو کر تاریخی واقعات میں بڑی باریکیاں نکالتے ہیں اور مسائل دینیہ میں ان کی جہالت کا یہ حال ہوتا ہے کہ اچھی طرح وضو کرنا بھی نہیں جانتے۔

مرتے دم تک حدیث لکھنے میں مشغول رہنا:

امام ابن المبارک رضی اللہ عنہ سے پوچھا جاتا ہے کہ آپ کب تک حدیث لکھتے رہیں گے؟ فرمایا: ”مرتے دم تک کہ شاید کوئی روایت اور ہو جس سے مجھے نفع پہنچے اور میں نے اب تک نہ سنی ہو؟“

امام احمد بن حنبل رضی اللہ عنہ سے سوال ہوتا ہے کہ آدمی حدیث کب تک لکھتا رہے؟ فرمایا: ”مرتے دم تک۔“ آپ فرمایا کرتے تھے میں تو قبر میں جانے تک طالب علم ہی رہوں گا۔

امام حسن بصری رضی اللہ عنہ سے سوال ہوا کہ کیا اسی برس کا آدمی بھی حدیث لکھے؟ فرمایا: ”جب تک اس کی اچھی زندگی ہے۔“

اہل حدیث قوی دلائل والی جماعت ہے:

امام اعمش رضی اللہ عنہ فرمایا کرتے تھے: ”میرے اور اصحاب نبی صلی اللہ علیہ وسلم کے درمیان صرف

ایک پردہ ہے جب چاہوں اسے اٹھا دوں اور انہیں دیکھ لوں۔“
 امام شافعی رحمۃ اللہ علیہ فرماتے ہیں: ”قرآن کریم جاننے والا بڑی قدر و قیمت والا شخص ہے اور
 فقہ جاننے والا بڑی شخصیت والا آدمی ہے اور حدیث کا لکھنے والا بڑی قوی دلیل والا انسان ہے۔“
 ابو عروہ حرائی رحمۃ اللہ علیہ فرماتے ہیں:

”جو شخص فقہ جانتا ہو اور حدیث نہ جانتا ہو وہ لنگڑا ہے۔“

علم حدیث کی رغبت رکھنے والے اور اس سے بے رغبتی کرنے والے:

امام زہری رحمۃ اللہ علیہ نے ایک مرتبہ امام ہذلی رحمۃ اللہ علیہ سے پوچھا کہ کیا آپ کو حدیث اچھی
 معلوم ہوتی ہے؟ انہوں نے کہا: ہاں، فرمایا:
 ”اسے مرد پسند کرتے ہیں اور نامرد اسے پسند نہیں کرتے۔“
 آپ فرمایا کرتے تھے کہ طالبان حدیث مرد ہیں اور حدیث سے بے رغبتی کرنے
 والے نامرد ہیں۔

ابو الفضل عباس بن محمد خراسانی کے اشعار ہیں جن میں وہ فرماتے ہیں:

”میں نے کوشش سے اصل علم حاصل کرنے کے لیے سفر کیا۔ دنیا میں انسان کی
 زینت احادیث رسول صلی اللہ علیہ وسلم ہی ہیں۔ طالب علم ہی شیر دل مرد ہے اور علم سے
 دشمنی رکھنے والا تو فحش ہے۔ مال پر گھمنڈ نہ کر، اسے تو تو عنقریب چھوڑ کر چل
 دے گا۔ یہ دنیا تو یونہی ایک دوسرے کے ہاتھوں میراث ہوتی چلی جا رہی ہے۔“

اہل سنت وہی ہے جو اہل حدیث سے محبت رکھے:

امام قتیبہ بن سعید رحمۃ اللہ علیہ فرماتے ہیں: ”جب تم کسی کو دیکھو کہ وہ اہل حدیث سے محبت
 رکھتا ہے (جیسے امام یحییٰ بن سعید قطان رحمۃ اللہ علیہ، امام عبدالرحمن بن مہدی رحمۃ اللہ علیہ، امام احمد بن
 حنبل رحمۃ اللہ علیہ، امام اسحاق بن راہویہ رحمۃ اللہ علیہ اور اسی طرح بہت سے محدثین رضی اللہ عنہم کے نام لئے) تو
 سمجھ لو کہ وہ اہلسنت ہے اور جسے اس کے خلاف پاؤ تو سمجھ لو یہ بدعتی بد عقیدہ ہے۔“
 ابو جعفر خواص رحمۃ اللہ علیہ کے اشعار ہیں کا ترجمہ یہ ہے:

”بدعتیوں کی رونق جاتی رہی اور ان کے سہارے ٹوٹ گئے۔ اور ابلیس نے جو لشکر جمع کیا تھا اس کے شکست کھا کر بھاگ کھڑے ہونے کی چیخ و پکار ہونے لگی۔ لوگو! بتاؤ تو ان بدعتیوں کی بدعتوں میں کوئی سمجھ دار آدمی ان کا پیشوا بھی ہے؟ جیسے امام سفیان ثوری رحمۃ اللہ علیہ ہیں جنہوں نے زہد و اتقاء کے نکتے لوگوں کو سکھائے؟ یا امام سلیمان تمیمی رحمۃ اللہ علیہ جنہوں نے قیامت کے خوفناک حالات سے متاثر ہو کر اپنی نیند اور آرام چھوڑ دیا تھا۔ یا اسلام کے نوجوان بہادر امام بن حنبل رحمۃ اللہ علیہ ہیں جو ہر ایک آزمائش میں ثابت قدم رہے۔ نہ تو کوڑوں سے ان کا ایمان متزلزل ہوا نہ تلوار ان کی قوت ایمان کو گھٹا سکی۔“

امام اوزاعی رحمۃ اللہ علیہ نے ایک مرتبہ بقیہ بن ولید سے پوچھا کہ ابو محمد! تم ان لوگوں کے بارے میں کیا کہتے ہو جو لوگ اپنے نبی صلی اللہ علیہ وسلم کی حدیث سے بغض رکھیں؟ انہوں نے کہا: ”وہ بڑے بڑے لوگ ہیں۔ فرمایا دیکھو! جس کسی بدعتی کے سامنے تم اس کی بدعت کے خلاف حدیث رسول اللہ صلی اللہ علیہ وسلم بیان کرو گے وہ فوراً اس حدیث سے چڑ جائے گا اور اس سے بغض رکھے گا۔“

احمد بن سنبل قطان رحمۃ اللہ علیہ فرماتے ہیں: ”دنیا میں کوئی ایسا نہیں جو حدیث سے چڑتا نہ ہو جب کبھی کوئی انسان بدعت ایجاد کرتا ہے یا بدعت پر عمل کرنے لگتا ہے تو اس کے دل سے حدیث کی حلاوت چھین لی جاتی ہے۔“

فقیر کبیر ابونصر بن سلام رحمۃ اللہ علیہ فرماتے ہیں: ”ملحدوں پر حدیث کے سننے اور اسے باسند روایت کرنے سے زیادہ بھاری اور ناپسند دوسری کوئی چیز نہیں۔“

امام احمد بن حنبل رحمۃ اللہ علیہ کے بارے میں احمد بن حسن کہتے ہیں کہ ابن ابی قبیلہ سے مکہ مکرمہ میں لوگوں نے اہل حدیث کا ذکر کیا تو وہ کہنے لگے یہ بری قوم ہے۔ یہ سن کر احمد بن حنبل رحمۃ اللہ علیہ غصے سے کپڑے جھاڑتے ہوئے کھڑے ہو گئے اور یہ فرماتے ہوئے گھر میں چلے گئے کہ یہ زندیق ہے، یہ بے دین ہے یہ بد عقیدہ ہو گیا ہے۔

اہلحدیث کی مدح اور اہل الرائے کی مذمت:

امام شعیبؒ فرماتے ہیں: ”میں تمہیں اصحاب محمد ﷺ کی جو حدیثیں بیان کروں وہ تم لے لو اور جو لوگ اپنی رائے سے بتائیں ان کی باتوں سے درگزر کر لیا کرو۔“
احمد بن حنبلہؒ فرماتے ہیں: ”جو شخص قبر میں کام آنے والا علم سیکھنا چاہتا ہو وہ حدیث پڑھے اور جو صرف خبر کا ارادہ رکھتا وہ رائے قیاس سیکھے۔“

یونس بن سلیمان سقطیؒ فرماتے ہیں: ”میں نے خوب غور کر کے دیکھا تو دو چیزیں پائیں۔ حدیث اور رائے۔ حدیث میں تو اللہ تعالیٰ رب العالمین کا، اس کی ربوبیت کا، اس کے جلال کا اور اس کی عظمت کا ذکر پایا۔ عرش کا، جنت کا، دوزخ کا، نبیوں اور پیغمبروں کا، حلال و حرام کا ذکر بھی حدیث میں ہی پایا۔ صلہ رحمی اور ہر طرح کی بھلائی پر نغبتیں بھی اسی میں پائیں۔ لیکن رائے قیاس میں مکرو فریب، حیلہ سازیاں اور دھوکہ بازیاں پائیں۔ رشتوں ناطوں کا توڑنا اور ہر طرح کی برائیاں اسی میں دیکھیں۔“

ابوبکر محمد بن عبدالرحمن نسفی مرقیؒ فرماتے ہیں: ”ہمارے مشائخ، ابوبکر بن اسماعیل کو ابو شمود کہا کرتے تھے۔ کیونکہ پہلے وہ اہلحدیث تھا پھر اہل الرائے ہو گیا۔ اللہ تعالیٰ فرماتا ہے:

﴿وَأَمَّا ثَمُودُ فَهَدَيْنَاهُمْ فَاسْتَحَبُّوا الْعَمَىٰ عَلَى الْهُدَىٰ﴾

(سورۃ حم السجدة: ۱۷)

”شمودیوں کو ہم نے ہدایت دی لیکن انہوں نے اندھے پن کو پسند کیا اور ہدایت چھوڑ دی۔“

عبدہ بن زیاد اصہبانی کے کچھ اشعار ہیں جن کا ترجمہ یہ ہے:

”محمد ﷺ کا دین تو احادیث میں ہے، انسان کے لیے حدیث سے بہتر کوئی چیز نہیں۔ خبردار! حدیث اور اہلحدیث سے دھوکہ نہ کرنا۔ رائے و قیاس رات ہے اور حدیث دن ہے۔ افسوس انسان ہدایت کی راہیں باوجود چمکیلے سورج کی روشنی کے بھی کبھی بھول جاتا ہے۔“

امام جعفر بن محمد رضی اللہ عنہ کے پاس ایک مرتبہ ابن شبرمہ رضی اللہ عنہ اور امام ابوحنیفہ رضی اللہ عنہ جاتے ہیں تو آپ امام ابوحنیفہ رضی اللہ عنہ سے فرماتے ہیں۔ اللہ سے ڈرو اور دین میں اپنی رائے قیاس کو دخل نہ دو۔ دیکھو کل ہمیں اور تمہیں اور ہمارے مخالفین کو اللہ تعالیٰ کے سامنے کھڑا ہونا ہے۔ ہم تو اس وقت کہہ دیں گے کہ اللہ تعالیٰ نے یہ فرمایا اور رسول اللہ صلی اللہ علیہ وسلم نے یہ فرمایا لیکن آپ اور آپ کے ہم خیال کہیں گے: ہماری رائے ہمارا قیاس یہ ہے؟ اس وقت اللہ تعالیٰ ہمارے اور تمہارے ساتھ جو چاہے گا سو کرے گا۔“

عبداللہ بن حسن صحبانی رضی اللہ عنہ فرماتے ہیں: ”میں مصر میں تھا، میری طبیعت ناساز تھی۔ میں نے دیکھا کہ جامع مسجد میں ان کے قاضی صاحب آئے اور بیان کرنا شروع کیا کہ مسکین اہلحدیث فقہ کو اچھی طرح نہیں جانتے۔ میں گھٹنوں کے بل چل کر اس کے پاس پہنچا اور کہنے لگا سنو! اصحاب نبی صلی اللہ علیہ وسلم نے مردوں اور عورتوں کے زخموں کے بارے میں اختلاف کیا ہے۔ ذرا بتلاؤ تو سیدنا علی رضی اللہ عنہ بن ابی طالب نے کیا فرمایا ہے؟ اور سیدنا زید بن ثابت رضی اللہ عنہ نے کیا فرمایا ہے؟ اور سیدنا عبداللہ بن مسعود رضی اللہ عنہ نے کیا فرمایا ہے؟ اس سے کوئی جواب نہ بن پڑا میں نے کہا اسی زعم پہ کہہ رہے تھے کہ اہلحدیث فقہ نہیں جانتے۔ میں ایک ادنیٰ اہلحدیث ہوں اور معمولی سا سوال کیا، تم سے اس کا جواب بھی نہ بن پڑا لیکن زبان چل رہی ہے کہ اہل حدیث فقہ نہیں جانتے۔“

ابوعبداللہ محمد بن علی صوری اپنے اشعار میں کہتے ہیں:

”جو شخص حدیث سے بغض رکھے اور اہلحدیث سے چڑے اور دعوے کرتا رہے اس سے کہہ دو کہ تم کچھ جانتے بھی ہو، یا یونہی جہالت سے باتیں بناتے ہو جو بے وقوفی کا کام ہے۔

کیا ان بزرگوں کو برا کہا جاسکتا ہے جنہوں نے اللہ تعالیٰ کے دین کو تمام بلاؤں اور آفتوں سے بچایا اور کمی و بیشی سے پاک رکھا۔ آج دنیا کا ہر عالم اور ہر فقیہ ان کا دست نگر ہے۔“

خلیفہ ہارون الرشید رضی اللہ عنہ کا فرمان ہے: ”مرآت اہل حدیث میں ہے، کلام معتزلہ میں ہے اور جھوٹ رافضیوں میں ہے۔“

امام شافعی رضی اللہ عنہ فرماتے ہیں: ”اصحاب کلام کے بارے میں میرا فتویٰ ہے کہ انہیں کوڑے لگائے جائیں اور اونٹوں پر سوار کر کے گھر گھر اور محلے محلے پھرایا جائے اور منادی کرادی جائے کہ یہ سزا ہے اس شخص کی جو کتاب و سنت کو چھوڑ دے اور علم کلام میں مشغول ہو جائے۔“
ابومزاحم خاقانی کے چند اشعار ہیں جن کا ترجمہ یہ ہے:

”اہل کلام اور اہل الرائے نے وہ علم حدیث حاصل نہ کیا جس سے انسان کی نجات ہوتی ہے۔ اگر وہ احادیث رسول اللہ صلی اللہ علیہ وسلم کا مرتبہ جان لیتے اور ان سے منہ نہ پھیرتے اور رائے و قیاس اور کلام کو نہ لیتے تو ان کی نجات ہو جاتی لیکن ان لوگوں نے اپنی جہالت سے اس کے خلاف کیا۔“

مشہور فقیہ ابو یزید رضی اللہ عنہ نے ایک شافعی عالم کے بعض اشعار پڑھے جن کا ترجمہ یہ ہے:

”قرآن و حدیث اور دین کی سمجھ کے سوا ہر کلام بے دینی ہے جس علم میں حدیث آئے یعنی سند کے ساتھ حدیث بیان ہو وہ تو تابعداری کے لائق ہے۔ اور اس کے سوا باقی علوم شیطانی و سو سے ہیں۔“

حدیث کو حفظ کرنے اور اس کا ادب کرنے کا ثواب:

سیدنا ابن عباس رضی اللہ عنہما فرماتے ہیں کہ رسول اللہ صلی اللہ علیہ وسلم نے فرمایا: ”جو شخص میری امت کو ایک حدیث بھی پہنچا دے جس سے سنت قائم ہو یا بدعت ٹوٹے اس کے لیے جنت ہے۔“
سیدنا براء بن عازب رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا: ”جو شخص دو حدیثیں سیکھ لے جن سے وہ خود نفع اٹھائے یا دوسرے کسی کو سکھائے اور وہ نفع اٹھائے تو یہ اس کے لئے ساٹھ سال کی عبادت سے بھی بہتر ہے۔“

ابو جعفر محمد بن علی رضی اللہ عنہ فرماتے ہیں رسول اللہ صلی اللہ علیہ وسلم نے فرمایا: ”علم کو طلب کرنے میں جلدی کرو۔ ایک سچے شخص کی حدیث ساری دنیا سے اور اس میں جو کچھ سونا چاندی ہے سب

سے قیمتی و بہتر ہے۔“

علم حدیث کو طلب کرنا ساری عبادتوں سے افضل عبادت ہے:

امام سفیان ثوری رحمۃ اللہ علیہ فرماتے ہیں:

”میں نہیں جانتا کہ روئے زمین پر کوئی عمل علم حدیث کی طلب سے افضل ہو اور

اس کے لئے ہے جو اس سے اللہ تعالیٰ کی رضا مندی چاہتا ہو۔“

آپ ہی کا فرمان ہے: ”میرے نزدیک حدیث سے بڑھ کر بوجھل اور اس سے افضل چیز کوئی اور نہیں۔ افضل تو اس کے لئے ہے جس کا ارادہ آخرت کا ہے اگر یہ ارادہ نہ ہو تو یہ بڑا خونخاک معاملہ ہے۔“

وہی فرماتے ہیں: ”جو شخص اللہ تعالیٰ کو خوش کرنا چاہتا ہو میرے علم میں تو اس کے لئے حدیث سے افضل اور کوئی چیز نہیں۔ دیکھو تو تمام مسلمانوں کو اپنے کھانے پینے تک میں اس کی ضرورت رہا کرتی ہے۔“

امام وکیع بن جراح رحمۃ اللہ علیہ فرماتے ہیں: ”کوئی عبادت اللہ تعالیٰ کے نزدیک حدیث کے پڑھنے پڑھانے سے زیادہ افضل نہیں ہے۔“

بشر بن حارث رحمۃ اللہ علیہ فرماتے ہیں: ”جو شخص اللہ تعالیٰ سے ڈرتا ہو اور نیک نیت ہو میں نہیں جانتا کہ روئے زمین پر اس کے لیے کوئی عمل طلب حدیث سے بھی افضل ہو۔ رہا میں، سو میں تو اپنے ہر قدم پر جو میں نے اس راہ میں اٹھایا ہے، استغفار کرتا ہوں۔“

حدیث کی روایت تسبیح خوانی سے بھی افضل ہے:

امام وکیع رحمۃ اللہ علیہ فرماتے ہیں: ”اگر روایت حدیث میرے نزدیک تسبیح خوانی سے بہتر نہ ہوتی تو میں ہرگز روایت حدیث میں مشغول نہ ہوتا۔“

حدیث کی روایت کا درجہ درس قرآن جیسا ہے:

سلیمان تیمی رحمۃ اللہ علیہ فرماتے ہیں کہ ہم ابو مجلز رحمۃ اللہ علیہ کے پاس تھے اور وہ ہمیں حدیثیں سنارہے تھے تو ایک شخص نے کہا: کاش کہ آپ قرآن پاک کی کوئی سورت پڑھتے؟ تو

ابو مجلز رضی اللہ عنہ نے جواب دیا کہ میرے نزدیک علم حدیث بھی کسی سورت کی تلاوت سے کم نہیں۔“
حدیث کی روایت کا ثواب نماز پڑھنے کے برابر ہے:

محمد بن عمرو بن عطا کہتے ہیں کہ موسیٰ بن یسار ہمیں حدیثیں سنارہے تھے تو سیدنا ابن عمر رضی اللہ عنہما نے ان سے فرمایا: ”جب آپ حدیث بیان کرنے سے فارغ ہوں، تب سلام کیجیے گا۔ اس لئے کہ بیان حدیث کے دوران آپ گویا نماز میں ہیں۔“
حدیث کی روایت نفل نماز سے افضل ہے:

امام وکیع رضی اللہ عنہ فرماتے ہیں: ”اگر میں جانتا کہ نفل نماز کا پڑھنا حدیث بیان کرنے سے افضل ہے تو میں ہرگز حدیث بیان نہ کرتا۔“
امام شعبی رضی اللہ عنہ سے بھی یہی فرمان منقول ہے:

عمر بن سہیل رضی اللہ عنہ سے ایک اہل حدیث معافی ابن عمران سوال کرتے ہیں کہ اے ابو عمران! آپ کے نزدیک یہ افضل ہے کہ حدیث لکھوں؟ آپ نے جواب دیا: ”میرے نزدیک ایک حدیث کا لکھنا رات بھر کی نماز سے افضل ہے۔“

محمد بن عبدالعزیز رضی اللہ عنہ کے پاس وصیت کے بارے میں ابو زرعہ رضی اللہ عنہ کا مکتوب آیا انہوں نے صبح سے لے کر جمعہ کی نماز کے وقت تک اس کو پڑھا۔ پھر جمعہ کے دو فرض پڑھ کر اسے پڑھنے لگ گئے۔ عصر تک پڑھتے رہے عصر کے بھی صرف فرض پڑھے۔ اس دن نوافل پڑھے ہی نہیں اور ان حدیثوں کے پڑھنے میں مشغول رہے کیونکہ حدیث کا پڑھنا نفل نماز سے افضل ہے۔

حدیث کا لکھنا نفل روزوں سے افضل ہے:

امام احمد بن حنبل رضی اللہ عنہ سے سوال ہوتا ہے کہ ایک شخص تو نفل روزوں اور نفل نمازوں میں مشغول ہے اور دوسرا شخص حدیث کے لکھنے میں مشغول ہے۔ فرمائیے آپ کے نزدیک کون افضل ہے؟ آپ نے فرمایا حدیث لکھنے والا۔ سائل نے کہا آپ نے اسے اس پر فضیلت کیسے دیدی؟ فرمایا: اس لئے کہ کوئی یوں نہ کہے کہ لوگوں کو ہم نے ایک چیز پر پایا اور

ان کے ساتھ ہی ہوئے۔^❶

اس کتاب کے مصنف امام ابو بکر احمد بن علی خطیب رحمۃ اللہ علیہ فرماتے ہیں: ”بالخصوص اس زمانہ میں تو حدیث کا سیکھنا ہر قسم کی نفلی عبادت سے افضل اور بہتر ہے۔ کیونکہ سنتیں ٹٹی چلی جا رہی ہیں، ان پر سے عمل اٹھتا چلا جا رہا ہے اور بدعت اور بدعتی بڑھتے چلے جا رہے ہیں۔“
 یحییٰ ایمان رحمۃ اللہ علیہ کا بھی قول ہے کہ آج کل طلبِ حدیث بہترین عبادت اور خیر و برکت کا باعث ہے۔ لوگوں نے کہا: امام صاحب! ان طالب علموں کی نیت نیک کہاں ہوتی ہے؟
 آپ نے فرمایا: طلبِ حدیث خود نیک نیتی ہے۔
حدیث کو شفا حاصل کرنے کے لئے پڑھنا:

امام رمادی رحمۃ اللہ علیہ جب بیمار پڑتے تو فرماتے: اہلحدیثوں کو بلاؤ۔ جب وہ آتے تو فرماتے: ”مجھے حدیثیں پڑھ کر سناؤ۔“

سیدنا عمر رضی اللہ عنہ نے روایتِ حدیث سے کیوں منع فرمایا تھا اور آپ کے فرمان کا صحیح مطلب کیا ہے؟

سیدنا عمر فاروق رضی اللہ عنہ نے سیدنا عبداللہ بن مسعود، سیدنا ابو درداء، سیدنا ابو مسعود انصاری رضی اللہ عنہ کے پاس آدمی بھیجا اور انہیں بلوا کر اپنے پاس روک لیا اور فرمایا تم کیوں اس قدر کثرت سے حدیثیں بیان کرتے ہو؟ اپنی شہادت تک ان بزرگوں کو اپنے پاس ہی روکے رکھا۔

قرظہ بن کعب رضی اللہ عنہ فرماتے ہیں جب ہم جانے لگے تو سیدنا عمر رضی اللہ عنہ ہمیں رخصت کرنے کے لئے مقامِ صرار تک آئے پھر پانی منگوا کر وضو کیا اور ہم سے فرمانے لگے: جانتے ہو میں تمہارے ساتھ یہاں تک کیوں آیا؟ ہم نے کہا: اس لئے کہ آپ ہمیں رخصت کریں اور عزت افزائی کریں۔ فرمایا: یہ ٹھیک ہے لیکن اسی کے ساتھ ایک اور مطلب بھی ہے اور وہ یہ کہ تم اب ایک قوم کے پاس پہنچو گے جنہیں قرآن کریم کے ساتھ شغف اور محبت ہے۔

❶ یعنی حدیثیں نہیں ہوں گی تو لوگ دوسروں کی تقلید اور پیروی کریں گے۔

اور وہ بکثرت اس کی تلاوت کرتے ہیں۔ دیکھو! تم کہیں انہیں احادیث سنا کر اس سے نہ روک دینا، جاؤ میں بھی تمہارا شریک ہوں۔

قرظہ رضی اللہ عنہ فرماتے ہیں: میں نے تو اس کے بعد کوئی حدیث بیان ہی نہیں کی۔

اگر کوئی شخص ان روایتوں کو پیش کر کے سوال کرے کہ سیدنا عمر رضی اللہ عنہ نے صحابہ کرام رضی اللہ عنہم پر روایت حدیث کا انکار کیوں کیا؟ اور ان پر اس بارے میں سختی کیوں کی؟ تو جواب دیا جائے گا کہ محض دین کی احتیاط اور مسلمانوں کی اچھائی کے لئے۔ کیونکہ انہیں خدشہ تھا کہ کہیں لوگ صرف روایت پر نہ رہ جائیں اور عمل نہ چھوڑ بیٹھیں۔ اور ساتھ ہی یہ بھی کھڑکا تھا کہ کہیں معانی کے سمجھنے سے قاصر نہ رہ جائیں۔ کیونکہ بعض حدیثیں ظاہر پر محمول نہیں ہوتیں اور ہر شخص ان کے اصلی معنی تک پہنچ جانے کی قدرت نہیں رکھتا۔ کبھی حدیث مجمل ہوتی ہے اور اس کی تفصیل اور تشریح دوسری حدیثوں سے معلوم ہوتی ہے تو سیدنا فاروق اعظم رضی اللہ عنہ کو یہ خیال گذرا کہ کہیں ایسا نہ ہو کہ حدیث کا مطلب غلط سمجھا جائے اور ایک لفظ کو لے کر کوئی بیٹھ جائے حالانکہ دوسری حدیثوں کو ملانے سے فی الواقع اس کا مطلب کھل جاتا ہے اور وہ دوسرا ہوتا ہے۔

مثال کے طور پر مندرجہ ذیل حدیث کو ملاحظہ فرمائیے جس سے ہماری اس توجیہ پر کافی روشنی پڑے گی۔

نبی ﷺ ایک مرتبہ اپنے اس گدھے پر سوار تھے جسے عفیر کہا جاتا تھا اور سیدنا معاذ رضی اللہ عنہ آپ ﷺ کے پیچھے بیٹھے ہوئے تھے۔ آپ ﷺ نے فرمایا: ”معاذ! جانتے ہو اللہ تعالیٰ کا حق بندوں پر کیا ہے؟ اور بندوں کا حق اللہ تعالیٰ پر کیا ہے؟“ وہ کہتے ہیں کہ میں نے کہا: اللہ تعالیٰ اور اس کے رسول ﷺ کو زیادہ علم ہے۔

آپ ﷺ نے فرمایا: ”بندوں پر اللہ تعالیٰ کا حق یہ ہے کہ وہ اس کی عبادت کریں اور اس کے ساتھ کسی کو شریک نہ کریں۔ اور اللہ تعالیٰ پر بندے کا حق یہ ہے کہ جو مشرک نہ ہو اسے عذاب نہ کرے۔“ سیدنا معاذ رضی اللہ عنہ عرض کرتے ہیں: اے اللہ کے رسول ﷺ! میں

لوگوں کو یہ خوشخبری سنا دوں؟ فرمایا: ”نہیں ڈر ہے کہ کہیں وہ اس پر تکیہ نہ لگالیں۔“
بعض روایتوں میں ہے کہ اجازت چاہنے والے سیدنا عمر رضی اللہ عنہ تھے۔

ایک اور حدیث میں ہے کہ رسول اللہ ﷺ نے سیدنا معاذ رضی اللہ عنہ سے فرمایا: ”جو شخص اللہ تعالیٰ سے ملاقات کرے اور اسکے ساتھ اس نے شریک نہ کیا ہو وہ جنت میں جائے گا۔“
سیدنا معاذ رضی اللہ عنہ نے اجازت چاہی کہ لوگوں کو خوشخبری سنادیں تو آپ ﷺ نے فرمایا:
”انہیں نہ سناؤ۔ مجھے اندیشہ ہے کہ کہیں وہ نڈر نہ ہو جائیں۔“

ابو العباس احمد بن یحییٰ رضی اللہ عنہ سے ایک شخص نے سوال کیا کہ نبی ﷺ نے سیدنا ابوبکر اور سیدنا عمر رضی اللہ عنہما کو آتے ہوئے دیکھ کر سیدنا علی رضی اللہ عنہ کو فرمایا کہ یہ دونوں اہل جنت کے ادھیڑ عمر لوگوں کے سردار ہیں، لیکن انہیں یہ خبر نہ دینا۔ آپ ﷺ نے ان تک یہ حدیث پہنچانے کی ممانعت کیوں فرمائی؟ ابو العباس رضی اللہ عنہ نے جواب دیا: محض اس لئے کہ ایسا نہ ہو کہ ان کے اعمال میں قصور و کمی آجائے۔

مصنف رضی اللہ عنہ فرماتے ہیں: یہی وجہ سیدنا عمر رضی اللہ عنہ کے منع فرمانے کی ہے۔ اور یہی سبب ان کی اس سختی کا ہے جو انہوں نے صحابہ کرام رضی اللہ عنہم پر کی۔ اس میں رسول اللہ ﷺ کی حدیث کی حفاظت ہے اور بعد والوں کو تنبیہ ہے تاکہ وہ سنت رسول ﷺ میں وہ چیز داخل نہ کر دیں جو اس میں سے نہیں۔ کیونکہ جب وہ دیکھیں گے کہ رسول اللہ ﷺ کی صحبت میں رہنے والے سچے لوگوں پر بھی جب روایت حدیث کے بارے میں اس قدر سختی کی گئی ہے تو وہ روایت حدیث میں بہت احتیاط سے کام لیں گے اور نفس انسانی میں کذب کے بارے میں جو شیطانی خیالات اٹھتے ہیں، ان سے وہ بہت بچتے رہیں گے۔

سیدنا معاویہ رضی اللہ عنہ نے ایک مرتبہ جامع دمشق کے منبر پر فرمایا: ”لوگو! سوائے ان حدیثوں کے جو سیدنا عمر رضی اللہ عنہ کے زمانہ میں بیان کی جاتی تھیں بیان کرنے سے بچو۔“
سیدنا عمر رضی اللہ عنہ اللہ عزوجل کے دین کے بارے میں لوگوں کو دھمکاتے رہا کرتے تھے اور جو معنی سیدنا عمر رضی اللہ عنہ کے قول کے ہم نے بیان کئے ہیں اسی توجیہ کی تائید یہ روایت بھی

کرتی ہے کہ سیدنا ابو موسیٰ اشعری رضی اللہ عنہ نے جب سلام کے بارے میں آپ کے سامنے حدیث بیان کی تو آپ نے فرمایا: کسی اور کو بھی گواہ لاؤ جس نے یہ حدیث رسول اللہ صلی اللہ علیہ وسلم سے سنی ہو۔

سیدنا ابو سعید خدری رضی اللہ عنہ فرماتے ہیں کہ عبد اللہ بن قیس رضی اللہ عنہ نے سیدنا عمر بن خطاب رضی اللہ عنہ کو تین مرتبہ سلام کیا، جب اجازت نہ ملی تو لوٹ گئے۔ سیدنا عمر رضی اللہ عنہ نے ان کے پیچھے آدمی بھیجا کہ آپ کیسے لوٹ گئے؟ انہوں نے کہا، میں نے رسول اللہ صلی اللہ علیہ وسلم کو یہ فرماتے سنا ہے: ”جب تم میں سے کوئی تین مرتبہ سلام کرے مگر جواب نہ پائے تو لوٹ جائے۔“ فاروق اعظم رضی اللہ عنہ نے فرمایا: اپنی اس روایت پر شہادت پیش کرو ورنہ میں تمہیں سزا دوں گا؟ سیدنا عبد اللہ بن قیس رضی اللہ عنہ گھبرائے ہوئے آئے اور میں جس جماعت میں تھا وہاں سے گذرے۔ ہم نے کہا: کیا بات ہے؟ جواب دیا کہ میں سیدنا عمر رضی اللہ عنہ کے پاس گیا اور پورا قصہ بیان کر کے کہا کہ تم میں سے کسی نے اس حدیث کو سنا ہے؟ انھوں نے کہا: ہاں ہم سب نے سنا ہے۔ پھر اپنا ایک آدمی ساتھ کر دیا اس نے آ کر سیدنا عمر رضی اللہ عنہ کے سامنے وہی حدیث اپنے سماع سے بیان کی۔

یہ نہ سمجھنا چاہیے کہ سیدنا عمر رضی اللہ عنہ نے سیدنا ابو موسیٰ رضی اللہ عنہ سے گواہ اس لیے طلب کیا تھا کہ وہ خمیر واحد (ایک شخص کی بیان کردہ روایت) کو قابل قبول نہیں جانتے تھے ایسا ہرگز نہیں ہے۔

دیکھیے! فاروق اعظم رضی اللہ عنہ نے سیدنا عبدالرحمن بن عوف رضی اللہ عنہ کی حدیث جو انہوں نے رسول اللہ صلی اللہ علیہ وسلم سے مجوسیوں سے جزیہ لینے کی بابت بیان فرمائی تھی قبول کی اور اس پر عمل بھی کیا۔ حالانکہ سیدنا عبدالرحمن بن عوف رضی اللہ عنہ کے سوا کسی اور نے وہ بیان نہیں فرمائی۔

اسی طرح ضحاک بن سفیان کلابی کی روایت کو اشیم ضبابی کی عورت کو اس کی دیت میں سے ورثہ دلانے کے بارے میں ہے حالانکہ وہی تنہا راوی تھے وہ بھی قبول فرمائی اور اس پر

❶ ان کا نام عبد اللہ بن قیس ہے اور ابو موسیٰ کنیت ہے۔

عمل بھی کیا۔

اسی طرح یہ بھی ہرگز نہیں سمجھ لینا چاہیے کہ سیدنا عمر رضی اللہ عنہ نے سیدنا ابو موسیٰ رضی اللہ عنہ کی روایت اس لئے قبول نہ فرمائی تھی کہ وہ سیدنا ابو موسیٰ رضی اللہ عنہ پر بدگمانی کرتے تھے بلکہ اس کی وجہ وہی تھی جسے ہم نے بیان کیا ہے یعنی صرف سنتوں (حدیثوں) کی حفاظت و صیانت اور روایت کے بارے میں احتیاط و چٹنگی۔ واللہ اعلم۔

صحابہ کرام رضی اللہ عنہم کی بہت بڑی جماعت سے اور تابعین رضی اللہ عنہم کی بھی بہت بڑی جماعت سے حدیث کی اشاعت، حدیث کا حفظ، حدیث کا مذاکرہ (ایک دوسرے کو سنانا، سننا) اور ان چیزوں پر ترغیب و تحریص مروی ہے ہم ان میں سے کچھ روایات یہاں نقل کرتے ہیں۔
صحابہ کرام رضی اللہ عنہم اور تابعین عظام رضی اللہ عنہم کی بعض ان روایات کا بیان جو حدیث کے حفظ، نشر و اشاعت اور مذاکرہ کی بابت مروی ہیں:

سیدنا علی رضی اللہ عنہ فرماتے ہیں: ”حدیثوں کی دیکھ بھال کرتے رہو۔ حدیثوں کا مذاکرہ کرتے رہو۔ اگر یہ نہ کیا تو ڈر ہے کہ یہ علم کہیں مٹ نہ جائے۔“ یہی روایت ایک دوسری سند سے بھی مروی ہے۔

سیدنا عبداللہ رضی اللہ عنہ فرماتے ہیں: ”حدیث کا مذاکرہ کرو علم حدیث کی حیات آپس میں پڑھنا پڑھانا ہی ہے۔“

سیدنا عبداللہ بن عباس رضی اللہ عنہما نے فرمایا: ”حدیث کا درس و تدریس اور مذاکرہ جاری رکھو۔ ایسا نہ ہو کہ یہ علم جاتا رہے کیونکہ یہ قرآن کریم کی طرح جمع کی ہوئی اور محفوظ نہیں ہے۔ اگر تم نے حدیث کا شغل مذاکرہ کے طور پر نہ رکھا تو یہ علم جاتا رہے گا۔ خبردار ایسا نہ ہو کہ تم میں سے کوئی یہ کہہ دے کہ میں نے کل حدیث بیان کی تھی آج نہ بیان کروں گا نہیں بلکہ اسے یہ کہنا چاہیے کہ میں نے کل بھی حدیثیں بیان کیں آج بھی بیان کروں گا اور پھر کل (آئندہ) بھی بیان کرتا رہوں گا۔“

سیدنا ابن عباس رضی اللہ عنہما فرماتے ہیں: ”جب تم ہم سے حدیثیں سنو تو انہیں آپس میں

دہرایا کرو۔“

سیدنا ابوسعید خدری رضی اللہ عنہ کا بھی یہی قول ہے اور آپکا یہ بھی فرمان ہے: ”حدیث بیان کیا کرو، ایک حدیث دوسری کو یاد دلا دیتی ہے۔“

سیدنا ابو امامہ باہلی رضی اللہ عنہ فرماتے ہیں:

”یہ علمی مجلسیں اللہ تعالیٰ کی طرف سے تبلیغ ہیں رسول اللہ صلی اللہ علیہ وسلم نے اللہ کی باتیں

پہنچا دیں تم بھی جو کچھ اچھی باتیں ہم سے سنو دوسروں تک پہنچا دو۔“

سلیم بن عباس رضی اللہ عنہ کہتے ہیں کہ ہم سیدنا ابو امامہ باہلی رضی اللہ عنہ کے پاس بیٹھے تھے وہ ہمیں بکثرت رسول اللہ صلی اللہ علیہ وسلم کی حدیثیں بیان کرتے تھے پھر فارغ ہو کر فرماتے تھے انہیں اچھی طرح سمجھ لو اور پھر جس طرح تمہیں پہنچائی گئی ہیں دوسروں کو پہنچاؤ۔

سیدنا انس رضی اللہ عنہ نے اپنے دونوں بیٹوں نصر اور موسیٰ کو حکم دیا کہ وہ حدیث کو اور اسناد حدیث کو لکھ لیا کریں اور انہیں دوسروں کو سکھائیں۔ فرماتے ہیں: ”ہم تو اس کے علم کو علم نہیں جانتے تھے جو اپنے علم کو نہ لکھے۔“

سیدنا علقمہ رضی اللہ عنہ فرماتے ہیں:

”حدیث کا مذاکرہ کیا کرو۔ اس کی حیات آپس میں پڑھنا پڑھانا ہی ہے۔ وہ

فرمایا کرتے تھے: ”مذاکرہ حدیث کرتے رہا کرو تا کہ وہ بے رونق نہ ہو جائے۔“

عبدالرحمن بن ابی لیلیٰ رضی اللہ عنہ کا قول ہے: ”حدیث کی زندگی اس کا پڑھنا پڑھانا ہے، تم

اس کا مذاکرہ جاری رکھو۔“

طلق بن حبیب رضی اللہ عنہ کہتے ہیں: ”حدیثوں کا مذاکرہ کیا کرو، ایک حدیث دوسری کو یاد

دلایا کرتی ہے۔“

سیدنا ابو العالیہ رضی اللہ عنہ فرماتے ہیں: ”جب کبھی تم رسول اللہ صلی اللہ علیہ وسلم کی حدیث بیان کرو تو

اسے اچھی طرح محفوظ رکھو۔“

بادشاہانِ اسلام کا روایتِ حدیث کی تمنا کرنا اور ان کا محدثین کو تمام علماء سے افضل جاننا:

خلیفہ مامون الرشید نے جب مصر فتح کیا تو فرج اسود نے کھڑے ہو کر کہا: اے امیر المؤمنین! اللہ کا شکر ہے کہ اس نے آپ کے دشمن پر آپ کو اپنی مدد سے غالب کیا۔ عراق، شام اور مصر آپ کے ماتحت ہو گئے۔ پھر یہی فضیلت کیا کم ہے کہ آپ رسول اللہ ﷺ کے چچا زاد بھائی ہیں؟ اس پر خلیفہ وقت نے جواب دیا کہ یہ سب سچ ہے لیکن ایک تمنا رہ گئی ہے وہ یہ کہ میں مجلس میں بیٹھوں اور املاء لکھنے والا آئے اور وہ مجھ سے پوچھے کہ ہاں بتلائیے کہ آپ سے کس نے بیان کیا۔ اور میں روایت بیان کروں کہ مجھ سے حماد بن سلمہ بن دینار اور حماد بن زید بن درہم نے حدیث بیان کی۔ ان سے ثابت بنانی نے ان سے سیدنا انس بن مالک رضی اللہ عنہ نے وہ کہتے ہیں کہ رسول اللہ ﷺ نے فرمایا: ”جو شخص دو لڑکیوں کی پرورش کرے، یا تین کی، یا دو بہنوں کی، یا تین کی، یہاں تک کہ وہ مرجائیں یا اس کا خود انتقال ہو جائے تو وہ میرے ساتھ جنت میں اس طرح ہوگا اور آپ ﷺ نے شہادت کی اور درمیان کی انگلی ملا کر اشارہ کر کے بتلایا۔“

مصنف رضی اللہ عنہ کہتے ہیں: یہ صریح غلطی ہے۔ ہاں یہ ہو سکتا ہے کہ خلیفہ مامون الرشید اور دونوں حماد کے درمیان ایک راوی اور ہو۔ کیونکہ خلیفہ مامون الرشید ۱۷۰ھ میں پیدا ہوئے اور حماد بن سلمہ کا ۱۶۷ھ میں انتقال ہو گیا تھا گویا حماد کے انتقال کے تین سال بعد تو وہ پیدا ہوئے پھر ان سے روایت کیسے کرتے؟ اسی طرح حماد بن زید بھی ۱۷۹ھ میں انتقال کر گئے تھے تو ان سے بھی بلا واسطہ ان کی روایت صحیح نہیں۔

یحییٰ بن اکثم کہتے ہیں خلیفہ ہارون الرشید رضی اللہ عنہ نے دریافت کیا کہ ایک درجہ بہت ہی بڑا ہے کیا بتلا سکتے ہو کہ وہ درجہ کیا ہے؟ میں نے کہا: یہ وہ درجہ ہے جس پر اے امیر المؤمنین آپ ہیں۔ خلیفہ نے فرمایا: ”تم اس درجہ کو نہیں پہچانتے، میں ہی جانتا ہوں، سب سے بڑے درجے والا وہ ہے جو ایک حلقہ میں بیٹھا ہوا ہو اور کہہ رہا ہو:

”حدَّثنا فلان عن فلان قال قال رسول الله ﷺ ---“

میں نے کہا: امیر المؤمنین کیا اس کا درجہ آپ سے بھی افضل ہے حالانکہ آپ رسول اللہ ﷺ کے چچا زاد بھائی کی اولاد ہیں اور مسلمانوں کے بادشاہ ہیں؟ کہا: ہاں، تجھ پر افسوس ہے یقیناً وہ مجھ سے بہت بہتر ہے کیونکہ اس کا نام رسول اللہ ﷺ کے نام کے ساتھ ملا ہوا ہے وہ کبھی نہ مرے گا اور ہم مرجائیں گے یہ علماء تب تک باقی رہیں گے جب تک کہ دنیا باقی ہے۔ ابن ابوالحنجر کہتے ہیں ہم بغداد میں یزید بن ہارون رضی اللہ عنہ کی مجلس میں تھے۔ کئی دوسرے لوگ بھی وہاں جمع تھے۔ بادشاہ متوکل کی سواری لشکر سمیت وہاں سے گذری، انہیں دیکھ کر بادشاہ کہنے لگے: ”حقیقی بادشاہ یہ ہے۔“

مصنف رضی اللہ عنہ فرماتے ہیں خیمہ کی اس روایت میں وہم ہے اور یہ روایت غلط ہے کیونکہ یزید بن ہارون ۲۰۶ھ میں انتقال فرمائے اور بادشاہ متوکل ۲۰۷ھ میں پیدا ہوا۔ ہاں یہ ہو سکتا ہے کہ یہ واقعہ بادشاہ مامون کا ہو۔ واللہ اعلم۔

ایک مرتبہ امیر المؤمنین نے فرمایا: ”مجھے جس چیز کی خواہش ہوئی وہ پوری ہوئی مگر ایک تمنا باقی رہ گئی وہ تمنا حدیث کی ہے۔ کاش کہ میں ایک کرسی پر بیٹھتا اور مجھ سے پوچھا جاتا کہ آپ سے کس نے حدیث بیان کی اور پھر میں سند بیان کر کے حدیث سناتا۔“

عمر بن حبیب عدوی قاضی نے کہا: امیر المؤمنین آپ کیوں حدیث بیان نہیں کرتے؟

جواب دیا: ”مملکت و خلافت کے ساتھ حدیث سنانا زیب نہیں دیتا۔“

خلیفہ مامون الرشید تمام خلفاء بنو العباس سے زیادہ حدیث کی طرف راغب تھے اور حدیث کا مذاکرہ بکثرت کیا کرتے تھے اور روایت کی انہیں بڑی رغبت تھی۔ انہوں نے اپنی خاص مجلس میں اپنے خاص ہم نشینوں سے بہت سی حدیثیں بیان بھی کی ہیں۔ حدیث کی املاء کے حافظ تھے عام مجلسوں میں جن میں عام لوگ جمع ہوتے تھے، حدیث بیان کرتے تھے پہلے تو اس سے رکتے رہے لیکن بالآخر اس کا پختہ ارادہ کر لیا۔

یحییٰ بن ائثم قاضی سے ایک مرتبہ خلیفہ مامون نے فرمایا: ”آج میرا ارادہ ہے کہ

حدیث بیان کروں۔ میں نے کہا: سبحان اللہ! امیر المؤمنین سے زیادہ اس کا اہل کون ہے؟ کہا: اچھا منبر لگاؤ اور پھر منبر پر بیٹھ کر حدیث بیان کرنی شروع کر دی۔

پہلی حدیث تو بروایت سیدنا ابو ہریرہ رضی اللہ عنہ یہ بیان کی کہ رسول اللہ صلی اللہ علیہ وسلم نے فرمایا: ”امراء القیس کے ہاتھ میں قیامت کے روز جھنڈا ہوگا اور وہ تمام شاعروں کا پیشوا بن کر جہنم میں جائے گا۔“

پھر سند کے ساتھ اسی طرح تقریباً تیس حدیثیں بیان کیں اور منبر سے اتر کر فرمایا: کہو! تمہاری کیا رائے ہے؟ میں نے کہا: امیر المؤمنین بڑی پر لطف اور بابرکت مجلس رہی، ہر خاص و عام کو فائدہ ہوا۔ کہا: یہ تو نہ کہو یہ حق تو محدثین ہی کا ہے میں دیکھتا رہا کہ لوگوں کو وہ لذت نہ آئی جو اہل حدیث کی حدیث کی مجلسوں میں انہیں حاصل ہوتی ہے۔

بادشاہ اسلام محمد بن سلیمان بن علی مسجد حرام میں آئے اور دیکھا کہ ایک محدث کے ارد گرد اہلحدیث کی ایک جماعت بیٹھی ہوئی ہے، تب اپنے ساتھیوں کی طرف دیکھ کر فرمایا: ”ان لوگوں کا قدم میری گردن پر ہونا مجھے تخت سلطنت سے زیادہ محبوب ہے۔“

حدیث کی مجلسوں اور اہلحدیث کی صحبتوں کے سرور کا بیان:

مطرف رضی اللہ عنہ فرماتے ہیں: ”اے اہلحدیثو! تمہاری مجلس میں بیٹھنا مجھے اپنے گھر والوں میں بیٹھنے سے زیادہ محبوب ہے۔“

یزید بن ہارون رضی اللہ عنہ فرماتے ہیں: ”اہلحدیث کا ہر وقت حدیث کا تقاضا مجھے پریشان کر دیتا ہے لیکن اگر وہ نہیں آتے تو مجھے اس سے زیادہ رنج و غم ہوتا ہے۔“

ایک مرتبہ امام یحییٰ بن سعید قطان رضی اللہ عنہ اہلحدیث طلباء کی بھیڑ بھاڑ دیکھ کر کچھ غصہ ہو جاتے ہیں تو محمد بن حفص کہتے ہیں: کیا آپ پسند کریں گے کہ یہ لوگ آپ کے پاس نہ آئیں؟ آپ فرماتے ہیں: ”ان کی تھوڑی دیر کی غیر حاضری بھی مجھ پر شاق گذرتی ہے۔“

حماد بن زید کہتے ہیں کہ مجھ سے ایک مرتبہ ابو جبلہ نے کہا: دیکھیے! تو اہلحدیث مجھے کیسی تکلیف دیتے ہیں؟ میں نے کہا: انہوں نے کیا کیا؟ انہوں نے فرمایا: ”مجھ سے کہا ہم ابھی

آتے ہیں اب میں ان کا انتظار کر رہا ہوں اور وہ اب تک نہیں آئے۔“
 بشر بن حارث سے محمد بن عبد اللہ کہتے ہیں: آپ حدیث بیان نہیں کرتے، فرمایا میں تو
 خود حدیث بیان کرنا چاہتا ہوں لیکن جب تم چاہتے ہو تو بیان نہیں کرتا۔
 یحییٰ بن اکثم قاضی فرماتے ہیں: میں قاضی بھی بنا، قاضی القضاة بھی بنا ❶ وزیر بھی بن
 گیا اور بڑے بڑے عہدے حاصل کیے لیکن کسی چیز میں اتنا خوش نہیں ہوں جتنا اس میں کہ
 حدیث لکھنے والا مجھ سے کہے: ”آپ سے اللہ تعالیٰ خوش رہے آپ یہ حدیث کس سے
 روایت کرتے ہیں؟“

قیس بن ربیع نے جب اپنے سامنے حدیث کے طالب علموں کا مجمع دیکھا تو اپنی
 داڑھی پر ہاتھ پھیر کر فرمانے لگے: ”اللہ کا شکر ہے مدتوں کی تکلیفوں کے بعد یہ مبارک دن
 دیکھنا نصیب ہوا۔“

معر ❷ فرماتے ہیں: ”کسی شخص کے پاس حدیث سے بہتر اور افضل کوئی پونجی نہیں ہے۔“
 امام سفیان ثوری ❸ فرمایا کرتے تھے: ”اگر اہل حدیث طلب حدیث کے لئے
 میرے پاس نہ آئیں تو میں ان کے گھروں میں جا کر انہیں حدیث سناؤں۔“

آپ فرماتے ہیں: ”میں خود کو بھی اور تمہیں بھی پوشیدہ خواہش سے ڈراتا ہوں یہ
 پوشیدہ خواہش ہی ہے کہ میں تم سے کہتا ہوں کہ میرے پاس نہ آیا کرو۔ حالانکہ سچ تو یہ ہے کہ
 اگر تم بھی آنا چھوڑ دو تو میں خود تمہارے پاس آؤں اگرچہ ادھر ادھر کی باتیں ہی سناؤں۔“

ابراہیم بن سعید جوہری ❹ فرماتے ہیں: ”حدیث رسول اللہ ﷺ میں بھی ایک
 پوشیدہ چاہت ہے۔ دیکھو نا! میں تم سے کہتا ہوں میرے پاس نہ آیا کرو حالانکہ چاہت یہ ہے
 کہ ضرور آتے رہو۔“

الحمد للہ کتاب شرف اصحاب الحدیث مصنفہ امام خطیب ❺ فرماتے ہیں: ”دوسرا باب ختم ہوا۔“

❶ ماضی میں قاضی القضاة ایک عہدہ ہوا کرتا تھا مگر کسی کو اس لقب سے پکارنا حدیث میں منع آیا ہے کیونکہ
 اللہ تعالیٰ کے سوا یہ صفت کسی دوسرے کے لائق نہیں ہے۔

سلفِ صالحین کے خواب

سلفِ صالحین کے ان خوابوں کا ذکر جو انہوں نے اہلحدیث کے فضائل و اکرام میں دیکھے ہیں:

سیدنا حذیفہ رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا: ”نبوت تو گئی، میرے بعد نبوت باقی نہیں رہی۔ ہاں البتہ خوشخبریاں باقی ہیں۔ اور وہ نیک خواب ہیں جنہیں مسلمان خود دیکھے یا اس کے بارے میں کسی اور کو دکھایا جائے۔“

سیدنا عبادہ بن صامت رضی اللہ عنہ نبی کریم صلی اللہ علیہ وسلم سے سوال کرتے ہیں کہ اللہ تعالیٰ کے اس فرمان کا کیا مطلب ہے:

﴿الَّذِينَ آمَنُوا وَكَانُوا يَتَّقُونَ لَهُمُ الْبُشْرَىٰ فِي الْحَيَاةِ الدُّنْيَا وَفِي الْآخِرَةِ﴾
(سورہ یونس: ۶۳، ۶۴)

”جو لوگ ایمان لائے اور پرہیزگاری کرتے رہے انہیں دنیا کی زندگی میں بھی خوشخبری ہے اور آخرت میں بھی۔“

آپ نے جواب دیا: ”اس سے وہ نیک خواب مراد ہیں جنہیں خود مسلمان دیکھے یا اس کے بارے میں کسی اور کو دکھائے جائیں۔“

ایک شخص یزید بن ہارون رضی اللہ عنہ کو ان کے انتقال کے بعد خواب میں دیکھتا ہے۔ سوال کرتا ہے کہ آپ کے ساتھ اللہ تعالیٰ نے کیا سلوک کیا؟ فرماتے ہیں: ”میرے لئے جنت مباح کر دی۔“ پوچھتے ہیں: قرآن کی وجہ سے؟ کہا: نہیں۔ پوچھا: پھر کس باعث؟ فرمایا: ”حدیث کی وجہ سے۔“

بصرہ کے قراء کرام میں سے جویریہ بن محمد بصری، یزید بن ہارون رضی اللہ عنہ واسطی کو ان کے انتقال سے چار رات بعد خواب میں دیکھتے ہیں تو پوچھتے ہیں: آپ کے ساتھ اللہ تعالیٰ نے کیا

کیا؟ فرمایا میرے گناہ معاف فرمادیئے، نیکیاں قبول کر لیں اور تکلیفیں ہٹادیں۔ میں نے کہا: پھر کیا ہوا؟ فرمایا: اللہ کریم نے بڑا کرم کیا۔ میرے گناہ بخش دیئے اور مجھے جنت میں داخل کیا۔ پوچھتے ہیں: آخر آپ کا اتنا اکرام کس نیکی پر ہوا؟ کہا: اللہ کے ذکر کی مجلسوں کی وجہ سے، میری حق گوئی اور سچی باتوں کی وجہ سے، لمبی لمبی نمازوں اور فقر وفاقہ کی مصیبتوں پر صبر کرنے کی وجہ سے۔ پوچھا: کیا منکر نکیر حق ہیں؟ کہا: ہاں، اس اللہ کی قسم جس کے سوا کوئی معبود برحق نہیں، انہوں نے مجھے بٹھا کر سوال کیا کہ تیرا رب کون ہے؟ تیرا دین کیا ہے؟ تیرے نبی کون ہیں؟ میں اپنی سفید داڑھی سے مٹی جھاڑنے لگا اور کہنے لگا کیا مجھ جیسے شخص سے بھی سوال کیا جاتا ہے؟ میں یزید بن ہارون واسطی ہوں ساٹھ سال تک دنیا میں لوگوں کو حدیث پڑھاتا رہا۔ ایک نے دوسرے سے کہا: ہاں! سچ ہے یہ یزید بن ہارون ہے اب آپ بے فکری سے دولہا کی طرح سو جائیے۔ آج کے بعد آپ کو کوئی ڈر خوف نہیں ہے۔

پھر ایک نے مجھ سے کہا: کیا تم نے جریر بن عثمان سے بھی روایت لی ہے؟ میں نے کہا: ہاں اور وہ حدیث میں ثقہ تھے۔ اس نے کہا: ہاں جریر تھے تو ثقہ لیکن وہ سیدنا علی رضی اللہ عنہ سے بغض رکھتے تھے، اللہ ان سے بھی بغض رکھے۔

زکریا بن عدی اپنے خواب میں امام ابن المبارک رضی اللہ عنہ کو دیکھتے ہیں تو پوچھتے ہیں کہ اللہ تعالیٰ نے آپ کے ساتھ کیا کیا؟ فرمایا: ”میں نے طلب حدیث کے لئے جو سفر کئے تھے ان کی وجہ سے اللہ تبارک و تعالیٰ نے مجھے بخش دیا۔“ اسی طرح کی ایک روایت بھی ہے۔ ابو بکر البکر اوی رضی اللہ عنہ کے ہم سبق کا انتقال ہو گیا جو حدیث کی طلب میں تھے۔

خواب میں انہیں دیکھا تو پوچھا کیا حال ہے؟ کہا: مجھے بخش دیا گیا۔ پوچھا کس نیکی پر؟ کہا: ”حدیث کے طلب کرنے پر۔“

محمد بن جلیل رضی اللہ عنہ فرماتے ہیں: ”میں نے سلیمان شاذکونی رضی اللہ عنہ کو ان کی وفات کے بعد نہایت اچھی حالت میں دیکھا تو میں نے پوچھا کہ ابو ایوب! اللہ تعالیٰ نے آپ کے ساتھ کیا کیا؟ فرمایا: مجھے بخش دیا۔ میں نے کہا: کس نیکی پر؟ فرمایا: ”حدیث کی وجہ سے۔“

حیش بن بشر رضی اللہ عنہ فرماتے ہیں: ”میں نے امام یحییٰ بن معین رضی اللہ عنہ کو خواب میں دیکھا تو ان سے پوچھا اللہ تعالیٰ نے آپ کے ساتھ کیا کیا؟ فرمایا مجھے جنت کے دو دروازوں کے درمیان کی کل جگہ عنایت فرمادی، پھر اپنی جیب سے ایک کتاب نکال کر کہا ان حدیثوں کے لکھنے کی برکت سے۔“

ابو اسحاق رضی اللہ عنہ خواب میں دیکھتے ہیں کہ امام ابو ہمام رضی اللہ عنہ کے اوپر قندیلیں لٹک رہی ہیں پوچھا یہ نورانی قندیلیں کیا ہیں؟ کہا: یہ قندیل تو حدیث شفاعت بیان کرنے کی وجہ سے ملی اور یہ حوض کوثر کی حدیث کو روایت کرنے کی وجہ سے۔ اور اسی طرح بہت سی حدیثوں کی وجہ سے ان بہت سی قندیلوں کا ملنا بیان فرمایا۔

خلف فرماتے ہیں میرے ایک دوست جو میرے ساتھ علم حدیث پڑھتے تھے ان کا انتقال ہو گیا۔ میں نے انہیں اپنے خواب میں دیکھا کہ وہ نئے کپڑے پہنے ہوئے خوش و خرم ہیں۔ میں نے کہا: آپ تو وہی مسکین طالب علم ہیں جو میرے ساتھ حدیث پڑھتے تھے، آج یہ نیا جوڑا آپ پر کیسا ہے؟ انہوں نے جواب دیا: ”میں تمہارے ساتھ حدیث لکھتا تھا جہاں کہیں محمد صلی اللہ علیہ وسلم کا نام آتا تھا میں اس کے ساتھ ہی صلی اللہ علیہ وسلم ضرور لکھتا تھا۔ اس کے بدلے میں اللہ تعالیٰ نے مجھے یہ نعمتیں عطا فرمائی ہیں جو تم دیکھ رہے ہو۔“

مصنف رضی اللہ عنہ فرماتے ہیں: اس مضمون ایک حدیث بھی کی مروی ہے جس سے اس خواب کی تصدیق ہوتی ہے چنانچہ سیدنا ابو ہریرہ رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا: ”جو شخص اپنی کتاب میں صلی اللہ علیہ وسلم لکھے جب تک اس کتاب میں لکھا رہے فرشتے اس کے لیے استغفار کرتے رہتے ہیں۔“

خواجہ جنید رضی اللہ عنہ کے بعض ساتھیوں کو خواب میں دیکھا گیا، ان سے پوچھا گیا کہ اللہ تعالیٰ نے آپ کے ساتھ کیا کیا؟ فرمایا: مجھے بخش دیا۔ کہا کس بناء پر؟ فرمایا: اپنی کتاب میں رسول اللہ صلی اللہ علیہ وسلم پر درود لکھنے کی وجہ سے۔

ان روایتوں کا بیان جن سے کچھ لوگ مغالطہ میں پڑ جاتے ہیں اور ان کا صحیح مطلب: (۱).....مغیرہ فرماتے ہیں: ”جو لوگ حدیث کی طلب کے پیچھے پڑ جاتے ہیں ان کی نماز کم ہو جاتی ہے۔ ابوالحسن محمد کا قول بھی یہی ہے مغیرہ والی روایت ایک اور سند سے بھی مروی ہے۔

مصنف شیخ حافظ ابوبکر خطیب بغدادی رحمۃ اللہ علیہ فرماتے ہیں: ”مغیرہ نے یہ فرمان اپنے اوپر قیاس کر کے فرمایا ہے، شاید وہ نوافل بکثرت پڑھتے ہونگے، جب حدیث کی تلاش میں انہیں دور دور جانا پڑا تو بکثرت نوافل ادا کرنے کا موقعہ نہ مل سکا تو انہوں نے یہ فرمایا۔ لیکن اگر خود مغیرہ اچھی طرح سوچتے تو انہیں معلوم ہو جاتا کہ طلب حدیث کی کوشش نفل نماز سے کہیں زیادہ افضل ہے۔

سیدنا ابو عمران رحمۃ اللہ علیہ سے سوال ہوتا ہے کہ آپ کے نزدیک نفل نماز کا ثواب زیادہ ہے یا حدیث کے لکھنے کا؟ تو جواب دیتے ہیں کہ ایک حدیث کا لکھنا رات بھر کی نماز سے مجھے زیادہ محبوب ہے۔

امام ابن المبارک رحمۃ اللہ علیہ تو فرمایا کرتے تھے: ”اگر مجھے معلوم ہو جائے کہ نفل نماز کا ثواب حدیث کے بیان کرنے سے زیادہ ہے تو میں حدیث کا پڑھنا ہی چھوڑ دوں۔“
امام شافعی رحمۃ اللہ علیہ کا فرمان ہے: ”طالب علمی نفل نماز سے بہت بہتر ہے۔“
(۲)..... شعبہ رحمۃ اللہ علیہ سے ایک روایت میں ہے کہ وہ کہتے تھے: ”یہ حدیث تمہیں اللہ کے ذکر سے روکتی ہے اور نماز سے بھی۔ کیا تم اس سے باز نہ رہو گے؟“

ابو خلیفہ رحمۃ اللہ علیہ فرماتے ہیں کہ شعبہ رحمۃ اللہ علیہ کا مطلب ان لوگوں سے ہے جو حدیثیں سنتے ہیں اور ان پر عمل نہیں کرتے۔ صرف روایت کی زیادتی کی ذہن میں لگے رہتے ہیں یا اور اسی طرح کے لوگ کیونکہ حدیث تو ذکر اللہ کی ہدایت کرنے والی ہے نہ کہ ذکر اللہ سے روکنے والی۔
امام احمد بن حنبل رحمۃ اللہ علیہ سے جب امام شعبہ رحمۃ اللہ علیہ کے اس قول کا مطلب دریافت کیا گیا تو آپ نے فرمایا شاید شعبہ بہ کثرت نفل نماز سے روکتے ہوئے اور نفل عبادتیں کرتے ہوں گے جب طلب حدیث میں مشغول ہو گئے ہونگے تو ان اعمال میں کمی واقع ہوگی تو یہ کہا ہوگا۔

امام شعبہ کی نسبت کوئی شخص ہرگز یہ گمان نہیں کر سکتا کہ وہ حدیث کو طلب کرنا برا جانتے ہوں خود شعبہ رضی اللہ عنہ اس قدر علم حدیث میں منہمک رہتے تھے کہ محدثین انہیں امیر المؤمنین فی الحدیث یعنی حدیث میں مسلمانوں کا سردار و سلطان کہا کرتے تھے۔ ظاہر بات ہے کہ اگر وہ حدیث طلب نہ کرتے اور اسی میں مشغول نہ رہتے تو اس درجہ تک کیسے پہنچ سکتے تھے؟ وہ تو پوری عمر طلب حدیث میں مشغول رہے، انتقال تک یہی مشغول رہا۔ حدیث کے جمع کرنے کی انہیں بہت رغبت تھی۔ اس کے سوا ان کی دلچسپی کی اور کوئی چیز نہ تھی۔ وہ تو اپنے سے کم عمر اور کم درجے کے لوگوں سے بھی حدیث پڑھا کرتے تھے۔ ہر ایک سنی ہوئی حدیث پر توجہ میں اور ہر ایک لفظ حدیث کی مضبوطی میں اہل حدیث میں ان کی برتری مسلم ہے۔

امام سفیان ثوری رضی اللہ عنہ فرمایا کرتے تھے کہ امام شعبہ رضی اللہ عنہ تو حدیث میں تمام ایمانداروں کے بادشاہ ہیں۔

بقیہ بن ولید رضی اللہ عنہ فرماتے ہیں کہ شعبہ بن حجاج رضی اللہ عنہ کی تو یہ حالت تھی کہ فرمایا کرتے تھے: ”اگر مجھ سے کوئی حدیث فوت ہو جاتی ہے تو مارے رنج و غم کے میں بیمار پڑ جاتا ہوں۔“ ایک مرتبہ امام شعبہ رضی اللہ عنہ کے سامنے ایک حدیث بیان ہوتی ہے جو انہوں نے اس سے پہلے نہیں سنی تھی تو کہنے لگتے ہیں آہ!! افسوس حیرت و تعجب ہے رنج و غم ہے میں تو اس حدیث سے آج تک محروم ہی رہا۔

امام شعبہ رضی اللہ عنہ فرماتے ہیں کہ کبھی کبھی قیس بن ربیع مجھے ابو حصین کی روایت کردہ حدیث جو میں بھول گیا ہوتا ہوں یاد دلاتے ہیں تو مجھے استقدر خود پر غصہ آتا ہے کہ کاش یہ چھت گر پڑے اور ہم دب جائیں۔

ایک مرتبہ امام شعبہ خالد حذاء کے پاس آ کر کہتے ہیں کہ آپ کو جو ایک حدیث یاد ہے وہ مجھے پڑھا دیجیئے۔ خالد رضی اللہ عنہ نے کہا: دیکھتے نہیں ہو میں بیمار ہوں؟ تو کہنے لگے: ایک حدیث ہی تو ہے بیان فرما دیجیئے، آخر انہوں نے بیان کر دی تو کہنے لگے: اب جب چاہے موت آ جائے۔

امام سفیان ثوری رضی اللہ عنہ کے ایک ایسے ہی قول کا صحیح مطلب:

(۳)..... آپ کا ایک قول ہے: ”کاش کہ میں حدیث کے فن میں داخل ہی نہ ہوتا۔ کاش کہ میں اب بھی اس بارے میں برابر برابر چھوٹوں۔ نہ تو مجھ پر بوجھ ہونہ مجھے اجر ملے۔“ ایک اور روایت میں ہے: ”کاش کہ میں اس میں برابر برابر چھوٹ جاؤں۔“ امام سفیان رضی اللہ عنہ کے اس قول کا مطلب یہ ہے کہ انہیں خوف تھا کہ کہیں ایسا نہ ہو کہ میں حق حدیث ادا نہ کر سکوں اور حدیث پر پورا عمل نہ کر سکوں اور یہ حدیث میرے لئے عذاب کا سبب نہ بن جائے۔

اس کی دلیل میں یہ واقعہ سنئے کہ ایک مرتبہ بشر بن حارث اصحاب حدیث کی بھیڑ بھاڑ دیکھ کر فرماتے ہیں: آخر تم نے یہ کیا کر رکھا ہے؟ وہ کہتے ہیں: جناب ہم علم سیکھ رہے ہیں، شاید اللہ تعالیٰ کسی دن ہمیں اس سے نفع پہنچائے۔ فرمایا: سنو اور یاد رکھو! جس طرح دوسو درہم میں پانچ درہم زکوٰۃ نکالنی فرض ہے۔ اسی طرح دوسو حدیثیں سن کر پانچ پر عمل کرنا ضروری ہے۔ اگر عمل نہ کیا تو دیکھنا کل قیامت کے دن یہ حدیثیں تم پر کیا ہوتی ہیں؟

امام شععی سے بھی امام سفیان رضی اللہ عنہ کی طرح یہ قول مروی ہے اور انہوں نے یہ بھی اسی لئے فرمایا ہے کہ خوف تھا کہ کہیں حق حدیث ادا ہونے سے رہ نہ جائے۔ بلکہ امام شعبہ رضی اللہ عنہ تو فرمایا کرتے تھے کہ میں اپنے اعمال میں سے کسی چیز سے اتنا نہیں ڈرتا جتنا حدیث سے۔ کہ کہیں ایسا نہ ہو یہ میرے لئے جہنم میں جانے کا باعث ہو جائے۔

ابن عمون رضی اللہ عنہ بھی فرمایا کرتے تھے: ”کاش کہ میں اس سے بلا عذاب و ثواب ہی چھوٹ جاؤں۔“

امام سفیان ثوری رضی اللہ عنہ فرماتے ہیں: ”جو علم میں بڑھتا ہے وہ تکلیف میں زیادہ ہوتا ہے۔ میں تو اگر علم سیکھتا ہی نہ تو میرے لئے آسانی ہو جاتی۔“

امام سفیان بن سعید ثوری رضی اللہ عنہ کا یہ قول بھی ہے: ”کاش کہ میرے سینے میں سے ہر ایک حدیث اور جن جن لوگوں نے مجھ سے حدیثیں سیکھیں ہیں ان سب کے سینوں میں سے وہ تمام حدیثیں چھن جاتیں۔“

معانی ابن عمان سن کر یہ کہتے ہیں کہ اے ابو عبد اللہ! حدیث ہی تو صحیح علم ہے اور وہ ہی تو ظاہر سنت ہے جسے آپ نے خود پڑھ کر دوسروں کو پڑھایا ہے۔ پھر آپ کا اپنے اور ان کے سینے سے محو ہونا کیسے پسند فرمائیں گے؟ فرمایا: چپ رہو۔ تم نہیں جانتے قیامت والے روز مجھے کھڑا ہونا ہے اور اپنی ہر مجلس کا جواب دینا ہے مجھ سے پوچھا جائے گا کہ اس حدیث کے بیان کرنے سے تمہارا مقصد کیا تھا اور اس کے بیان سے کیا ارادہ تھا؟

امام سفیان رحمہ اللہ کے اس جواب نے آپ کی مراد صاف بیان کر دی اور معلوم ہو گیا کہ انہیں اپنے نفس پر خوف تھا، اسی لئے اس قسم کی باتیں بیان فرمایا کرتے تھے۔

اور یہ بھی کہا گیا ہے کہ امام سفیان رحمہ اللہ کے اس ڈر اور خوف کی اور اس تمنا کی کہ کاش میں اس فن میں دخل ہی نہ دیتا یہ وجہ ہے کہ اسناد کی محبت اور روایت کی شہرت نے ان پر یہاں تک غلبہ کیا تھا کہ وہ ضعیف راویوں سے اور ان لوگوں سے بھی جن کی روایت محدثین نہیں لیتے تھے، روایت کیا کرتے تھے۔ بلکہ ایسا بھی کر جاتے تھے کہ ان میں سے جو کوئی اپنے نام سے مشہور ہو اس کا نام چھوڑ کر اس کی کنیت بیان کر دیتے تھے تاکہ اُس کی روایت میں قدرے پوشیدگی ہو جائے۔ اس وجہ سے انہیں ڈر تھا کہ کہیں اللہ کے ہاں پکڑ نہ ہو۔ کیونکہ اس طرح کی پوشیدگی اور ایسے ضعیف راویوں سے روایت کرنا آئمہ اور علماء نے منع کیا ہے۔

امام یحییٰ رحمہ اللہ فرماتے ہیں کہ امام سفیان رحمہ اللہ پر حدیث کی روایت کی خواہش غالب آگئی تھی۔ یحییٰ بن سعید رحمہ اللہ کہتے ہیں مجھے امام سفیان رحمہ اللہ پر کوئی خوف نہیں سوائے حدیث کی چاہت کے خوف کے۔

عبدالرحمن بن مہدی رحمہ اللہ کا بیان ہے کہ ہم دیکھتے تھے کہ امام سفیان رحمہ اللہ اس قدر خشوع و خضوع میں مشغول ہوتے گویا وہ میدانِ حساب میں کھڑے ہیں۔ ہماری ہمت نہیں پڑتی تھی کہ ان سے کوئی بات کریں۔ لیکن جہاں ہم نے حدیث کا ذکر چھیڑا ان کا وہ حال جاتا رہا بس اب تو حدیثنا حدیثنا کہنا شروع کر دیتے اور بکثرت حدیثیں بیان کرتے۔

امام شعبہ رحمہ اللہ فرماتے ہیں کہ امام سفیان رحمہ اللہ کی بزرگی میں تو کلام نہیں لیکن ایک بات ان میں تھی کہ ہر کسی شخص سے حدیث قبول کر لیا کرتے تھے۔

محمد بن عبداللہ بن نمیر سے امام سفیان رحمہ اللہ کے اس قول کیوجہ دریافت کی جاتی ہے کہ وہ کیوں کہتے ہیں کہ مجھے اپنے نفس پر سوائے حدیث کی روایت کے اور کوئی خوف ہی نہیں؟ تو وہ جواب دیتے ہیں کہ انہوں نے ضعیف راویوں سے حدیثیں لیکر بیان کی تھیں اب ڈرتے اور خوف کھاتے تھے۔

امام مغیرہ بن مقسم رضی عنہ کے ایسے ہی قول کا صحیح مطلب:

(۴)..... آپ فرماتے ہیں: ”علم حدیث پہلے بہترین لوگ سیکھا کرتے تھے لیکن اب تو برے لوگوں نے اس فن میں حصہ لے لیا ہے۔ اگر میں پہلے سے ہی یہ جانتا تو میں حدیثیں بیان ہی نہ کرتا۔“

امام خطیب رحمہ اللہ فرماتے ہیں: ”بات یہ ہے کہ طالب علم کئی طرح کے ہوتے ہیں۔ ان میں ایسے بھی ہیں جو حدیثیں لکھنے کو آبیٹھتے ہیں۔ محدث کی صحبت بہت کم اٹھاتے ہیں۔ استاد کے اخلاق و عادات کا ان پر کوئی خاص اثر نہیں پڑتا۔ ممکن ہے مغیرہ نے بعض ایسے ہی لوگوں کو دیکھ لیا ہو اور ان کی بے ادبی اور بری عادتوں سے خفا ہو کر یہ فرما دیا ہو۔ سچ تو یہ ہے کہ نبی الواقع ایسے سست لوگ تقریباً ہر علمی مجلس میں پائے جاتے ہیں۔ اللہ تعالیٰ ہمیں اپنے فضل و کرم سے حدیث کا ادب کرنے اور اس پر عمل کرنے کی توفیق عطا فرمائے۔“

امام لیث بن سعد رحمہ اللہ ایسے ہی لوگوں کو اور ان کی ایسی ہی حرکتوں کو دیکھ کر فرماتے ہیں کہ تم تھوڑے سے ادب اور زیادہ عمل کے محتاج ہو۔

امام عبید اللہ بن عمر رحمہ اللہ نے ایسے ہی لوگوں کی بھیڑ بھاڑ دیکھ کر فرمایا تھا کہ تم نے علم کے ٹکڑے ٹکڑے کر دیئے۔ علم کی رونق گھٹا دی۔ اگر ہمیں اور تمہیں سیدنا عمر بن خطاب رضی اللہ عنہم پالیتے تو سخت سزا دیتے۔

امام سفیان رحمہ اللہ فرمایا کرتے تھے کہ اگر علم حدیث بھی بھلائی میں سے ہوتا تو اور بھلائیوں کی طرح یہ بھی کم ہو جاتا۔

آپ کا قول ہے کہ تمام بھلائیاں گھٹی جارہی ہیں اور یہ حدیث کی روایت بڑھتی جارہی ہے۔ میرا گمان ہے کہ اگر یہ بھی بھلائی ہوتی تو یہ بھی گھٹی۔

بعض لوگوں نے اس مضمون کو اپنے شعروں میں بھی ادا کیا ہے۔ وہ کہتے ہیں:

”میں دیکھتا ہوں کہ دنیا میں ہر بھلائی کم ہوتی جا رہی ہے لیکن حدیث بڑھتی جا رہی ہے۔ اگر یہ بھی بھلائی ہوتی تو اس کا حال بھی اور بھلائیوں کی طرح ہوتا لیکن حدیث کی راہ کا شیطان بڑا سرکش ہے۔ ابن معین لوگوں پر جرح تو کرتے ہیں لیکن آخر اللہ کی بارگاہ میں ان سے سوال ہوگا۔ اگر سچ نکلی تب بھی غیبت کے حکم میں ہے۔ اور اگر جھوٹ ہے پھر تو حساب بڑا سخت ہے۔“

علامہ حافظ ابو بکر خطیب بغدادی رحمۃ اللہ علیہ فرماتے ہیں: ”شاعر کا یہ قول بالکل لغو ہے۔ علمائے کرام کا راویان حدیث پر جرح کرنا غیبت نہیں۔ بلکہ دراصل یہ مسلمانوں کی خیر خواہی ہے اور اس جرح کے ظاہر کرنے میں تو بڑا ثواب ہے۔ کیونکہ اس کو ظاہر کرنا فرض ہے اور چھپانا حرام ہے۔“

امام شعبہ، سفیان بن سعید، سفیان بن عیینہ اور امام مالک رحمۃ اللہ علیہم سے پوچھا جاتا ہے کہ اگر کسی شخص کے حافظے میں نقصان و خرابی ہے یا اس پر روایت حدیث کے سلسلہ میں کوئی تہمت ہے تو کیا اسے ظاہر کرنا چاہیے؟ سب بزرگوں نے بالاتفاق فرمایا کہ اسے ضرور ظاہر کر دو۔ ابو مسہر سے بھی سوال ہوتا ہے کہ اگر حدیث کا کوئی راوی غلطی کرنے والا ہو یا اس پر جھوٹ کا الزام ہو یا ہیر پھیر کر دیتا ہو تو اس کی یہ حالت بیان کر دینی چاہیے؟ کہا: ہاں ضرور ظاہر کر دو، پوچھا گیا: پھر یہ غیبت تو نہ ہوگی؟ فرمایا: ہرگز نہیں۔

چونکہ اس بحث کو ہم اپنی کتاب الکفایۃ میں تفصیل سے بیان کر چکے ہیں اس لئے اب یہاں اس سے زیادہ لکھنا ضروری نہیں جانتے۔ اب ہم پھر اصل بحث کو پورا کرنا چاہتے ہیں۔ مقصد یہ ہے کہ سفیان رحمۃ اللہ علیہ کے پہلے قول کا مطلب غریب اور منکر حدیثیں ہیں نہ کہ معروف اور مشہور حدیثیں، کیونکہ شاذ روایتیں اور منکر حدیثیں بھی بکثرت ہیں اور امام سفیان رحمۃ اللہ علیہ ان کے بیان کرنے میں خیر و برکت نہیں جانتے تھے کیونکہ اور ثقہ لوگوں کی روایت اس کے خلاف پاتے تھے۔ اور بزرگان سلف اور فقہائے امت کا عمل بھی اس کے خلاف پاتے تھے۔ اس لئے ان کے بیان سے روکتے تھے۔ سو یہ قول دوسرے بزرگوں

سے بھی مروی ہے کہ انہوں نے بھی اس میں مشغول ہونا اور اپنا وقت اس میں صرف کرنا مکروہ بتایا ہے۔

ابراہیم فرماتے ہیں اسلاف غریب کلام اور غریب حدیثوں کو مکروہ جانتے تھے۔
امام یوسف رضی اللہ عنہ فرماتے ہیں غریب حدیثیں کثرت سے بیان نہ کرو جنہیں سمجھدار علماء نے چھوڑ رکھا ہے ورنہ آخرش کذاب کہلاؤ گے۔

امام احمد بن حنبل رضی اللہ عنہ بڑے افسوس سے فرمایا کرتے تھے کہ ان بے سمجھ لوگوں کو دیکھو! اصل حدیث تو چھوڑ دی اور غریب روایتوں کے پیچھے پڑ گئے۔

امام سفیان رضی اللہ عنہ کے قول کو صحیح حدیثوں اور معروف سنتوں پر محمول کرنا صراحئاً انصاف کا خون کرنا ہے۔ کیا اتنے بڑے امام حدیث کی نسبت یہ گمان بھی کوئی بھلا آدمی کر سکتا ہے؟ پھر بالخصوص اس وقت جبکہ امام سفیان رضی اللہ عنہ حدیث کو مسلمان کا ہتھیار بتلاتے ہیں۔ اور فرماتے ہیں کہ آدمی کو چاہیے اپنی اولاد کو مار پیٹ کر بھی حدیث پڑھائے۔ ورنہ اللہ کے ہاں اس سے باز پرس ہوگی۔

فرماتے ہیں اللہ تعالیٰ سے طلب کرنے کا کوئی عمل حدیث سے افضل نہیں۔ کسی نے کہا کہ جناب پڑھنے والوں کی نیت ہی نہیں ہوتی۔ تو آپ نے جواب دیا کہ پڑھنا ہی نیت ہے بلکہ آپ تمام اعمال سے افضل نیک نیتی کے ساتھ علم حدیث کو حاصل کرنا بتلاتے ہیں۔ خود حدیثیں بیان کرتے پھر خوش ہو کر فرماتے: نہریں بہہ نکلیں، چشمے جاری ہو گئے۔ کبھی کبھی حدیث بیان کر کے فرماتے: لوگو! تمہارے لئے ایک ایک حدیث عسقلان اور منصور کی بادشاہت سے زیادہ بہتر ہے۔

امام مالک اور عبداللہ بن ادریس رضی اللہ عنہما کے ایک ایسے ہی قول کا صحیح مطلب:

(۵)..... عبداللہ بن ادریس رضی اللہ عنہ فرماتے ہیں: ”ہم تو کہا کرتے تھے کہ روایت حدیث کی کثرت کی دھن بھی ایک قسم کا جنون ہے۔“
طنافسی رضی اللہ عنہ کہتے ہیں یہ قول بالکل سچ ہے۔

(۶)..... امام مالک رضی اللہ عنہ کا بھی قول ہے کہ روایت حدیث کی کثرت کرنے والے

اکثر مراد نہیں پاتے۔

امام عبدالرزاق رحمۃ اللہ علیہ سے بھی کثرت روایت کے بارے میں اسی طرح کا ایک قول محفوظ ہے۔ وہ کہا کرتے تھے: ”ہم تو جانتے تھے کہ یہ بہت اچھی چیز ہے لیکن وہ تو بری چیز ثابت ہوئی۔“

ان علماء سلف کے کلام کا مطلب بھی وہی ہے جو امام سفیان رحمۃ اللہ علیہ کے قول کا مطلب تھا یعنی یہ مذمت شاذ روایتوں کی ہے۔ امام مالک اور ابن ادریس رحمۃ اللہ علیہ غریب حدیثوں کی بہ کثرت سندیں طلب کرنے اور منکر حدیثوں کی سندیں جمع کرنے کی برائی بیان کرتے ہیں۔ جیسے طائر اور خود والی، جمعہ کے غسل، علم اٹھ جانے کی خبر والی، درجات والوں کے بیان اور رسول اللہ صلی اللہ علیہ وسلم پر جھوٹ بولنے کی مذمت والی، بغیر ولی کے نکاح نہ ہونے کے مسئلہ والی اور ایسی ہی دوسری حدیثیں جن کی سندیں جمع کرنے کے پیچھے لوگ پڑ جاتے ہیں حالانکہ ان سندوں میں صحیح سندیں بہت ہی کم ہوتی ہیں اور یہ کام اکثر نو عمر مبتدی کیا کرتے ہیں۔ وہ لوگ صرف ان سندوں کو حفظ کرنا اور ان روایتوں کو آپس میں بیٹھ کر بیان کرنا ہی جانتے ہیں بلکہ ان میں بعض تو ایسے ہوتے ہیں جنہیں اور کوئی صحیح حدیث یاد ہی نہیں ہوتی۔ انہیں تو غریب حدیثوں کے مختلف طریق اور عجیب اسنادیں ہی یاد ہوتی ہیں۔ جن میں سے اکثر تو موضوع و من گھڑت اور مصنوع و جعلی ہوتی ہیں جن سے کوئی نفع نہیں۔ یہ لوگ اپنی عمر کا ایک حصہ اسی میں کھپا دیتے ہیں۔ یہی وجہ ہے کہ ہمارے زمانے کے اکثر طالب علم نہ تو حدیثوں کو صحیح طور پر سمجھ سکتے ہیں نہ ہی ان میں پائے جانے والے احکام کو جان سکتے ہیں۔ غرض استنباط اور اجتہاد سے محروم رہ جاتے ہیں بلکہ ہمارے زمانے کے فقیہ کہلانے والوں کا بھی یہی حال ہے۔ یہ لوگ بھی انہی کے قدم بہ قدم چلتے ہیں۔ محدثین سے حدیث سننا انہیں نصیب ہی نہیں ہوتا بلکہ متکلمین کی تصنیفات میں لگے رہتے ہیں۔ ان دونوں جماعتوں نے اپنے فائدے کی چیز کو تو پس پشت ڈال رکھا ہے اور بیکار کی دھن میں لگ گئے ہیں۔

ابوزرعہ رازی رحمۃ اللہ علیہ کو ابو ثور رحمۃ اللہ علیہ ایک خط میں لکھتے ہیں کہ آپ کے شاگرد علم حدیث میں ماہر رہے لیکن اب تو وہ اس کام میں لگ گئے ہیں کہ مَن کَذَبَ عَلَيَّ والی حدیث کی

کتنی سندیں ہیں؟ اس کے پیچھے پڑ جانے کی وجہ سے دوسرے لوگ ان پر غالب آ گئے۔
 سلیمان بن مہران اعمش رضی اللہ عنہ کے اقوال کا صحیح مطلب:

(۷)..... امام اعمش رضی اللہ عنہ فرماتے ہیں: ”میرے نزدیک روٹی کا ایک ٹکڑا خیرات کر دینا ستر حدیثیں بیان کرنے سے افضل ہے۔ ایک مرتبہ آپ سے کہا گیا کہ کوئی حدیث سنائے؟ تو فرمایا: ”ایک ہڈی یا ایک روٹی خیرات کر دینا میرے نزدیک تمہیں دس حدیثیں سنانے سے افضل ہے۔“ آپ کا یہ قول بھی ہے کہ دنیا میں اس قوم سے بری کوئی قوم نہیں۔ ابو بکر بن عیاش کہتے ہیں پہلے تو میں نے اس قول کو بڑا برا جانا لیکن جب میں نے ان لوگوں کی ایسی حرکتیں دیکھیں تو مجھے بھی اس کا یقین ہو گیا۔

اعمش رضی اللہ عنہ کا قول ہے اگر میرے پاس کتے ہوتے تو میں ان لوگوں پر چھوڑ دیتا۔
 علامہ حافظ ابو بکر خطیب بغدادی رضی اللہ عنہ فرماتے ہیں کہ دراصل امام اعمش رضی اللہ عنہ کے اخلاق کچھ زیادہ اچھے نہ تھے اور حدیثیں بیان کرنے میں ان کی طبیعت میں بخل بھی تھا اور روایت کرنے میں ذرا تنگ دل تھے۔ ان کی یہ باتیں اہل علم میں مشہور ہیں۔

ایک مرتبہ رقبہ بن مصقلہ ان کے پاس آتے ہیں اور کچھ پوچھتے ہیں تو منہ چڑھا لیتے ہیں، رقبہ بھی غصہ ہو کر فرماتے ہیں: ”اللہ کی قسم! تمہاری تو ہر وقت تیوریاں ہی چڑھی رہتی ہیں۔ بہت جلدی دل بھاری کر لیا کرتے ہو۔ آنے جانے والوں کی تمہیں کوئی پرواہ نہیں۔ جہاں کسی نے تم سے کچھ پوچھ لیا، تمہاری ناک میں رائی کے دانے چڑھ گئے۔“

عیسیٰ بن یونس رضی اللہ عنہ کہتے ہیں: ہم ایک مرتبہ ایک جنازے کے ساتھ جا رہے تھے اور ایک حدیث کا طالب علم امام اعمش رضی اللہ عنہ کا ہاتھ پکڑے ہوئے لئے آ رہا تھا۔ لوٹتے وقت انہیں راستہ سے ہٹا کر دور لے جا کر ایک طرف کھڑا کر دیا اور کہا: ابو محمد! جانتے ہو اس وقت تم کہاں ہو؟ اس وقت تم فلاں جگہ ہو۔ اب میں تمہیں تب تک یہاں سے لے جا کر تمہارے گھر نہیں پہنچاؤں گا۔ جب تک کہ اتنی حدیثیں مجھے نہ سناؤ جتنی میں اپنی ان تختیوں میں لکھ سکوں؟ مجبوراً انہیں کہنا پڑا کہ اچھا لکھو جب وہ تختیاں ختم کر چکا تو ان کو حفاظت سے رکھ لیا اور ان کا ہاتھ تھام کر لے چلا۔ جب کوفہ میں داخل ہو گئے تو اس طالب علم نے اپنی تختیاں

اپنی جان پہچان والے ایک آدمی کو دیدیں۔ جب امام اعمش رضی اللہ عنہ کا گھر آیا تو انہوں نے اسے پکڑ لیا اور لوگوں سے کہا: اس نالائق سے تختیاں چھین لو۔ اس نے کہا: ابو محمد! وہ تختیاں تو دوسری جگہ پہنچ گئی ہیں۔ جب انہیں بالکل ناامیدی ہو چکی تو کہنے لگے: میں نے اس وقت جتنی حدیثیں تم سے بیان کی ہیں سب جھوٹی ہیں۔ اس نوجوان نے کہا: میں خوب جانتا ہوں کہ یہ تو محض آپ کی دھمکی ہے۔ آپ جیسا منشی و پرہیزگار آدمی جھوٹ نہیں بول سکتا۔

ایک اور واقعہ:

اعمش رضی اللہ عنہ کسی کو اپنے پاس بیٹھنے ہی نہ دیتے تھے۔ اگر کوئی بیٹھ جائے تو بات چیت موقوف کر دیتے تھے لیکن ایک صاحب تھے جو اعمش کو تنگ کیا کرتے تھے۔ ایک مرتبہ چپکے سے آ کر ان کے پہلو میں بیٹھ گئے۔ امام اعمش بھی سمجھ گئے کہ آج پہلو میں کوئی بیٹھا ہے تو بار بار اس طرف تھوک اور کھکار پھینکنے لگے لیکن وہ غریب چپ چاپ بیٹھا رہا کہ اگر انہیں میرے یہاں وجود کا پوری طرح یقین ہو جائے گا تو ابھی حدیث بیان کرنا چھوڑ دینگے۔

ایک مرتبہ حفص بن غیاث رضی اللہ عنہ نے ایک حدیث کی سند امام اعمش رضی اللہ عنہ سے پوچھی تو اس کی گردن پکڑ کر دیوار سے دے ماری اور کہا یہ سند ہے اس کی۔

جریر رضی اللہ عنہ کہتے ہیں کہ ہم اعمش رضی اللہ عنہ کے پاس آتے تھے۔ ان کا کتا ہمیں بڑی ایذا دیتا تھا۔ جب وہ مر گیا تو پھر ہماری بھیڑ لگنے لگی تو رو کر فرمانے لگے: بھلائی کا حکم دینے والا اور برائی سے روکنے والا مر گیا۔

امام اعمش رضی اللہ عنہ کے ایسے واقعات بکثرت ہیں لیکن وہ اس بے رنجی کے باوجود حدیث میں ثقہ، روایت میں عادل اور سنی سنائی حدیثوں کے ضبط کر لینے والے تھے۔ حافظہ کے بڑے زبردست تھے، یہی وجہ تھی کہ لوگ دور دراز سے سفر کر کے ان کے پاس آتے تھے اور حدیث سننے کیلئے ایک بھیر لگ جاتی تھی۔ کبھی وہ حدیث بیان کرنے سے انکار کر دیتے تھے۔ اب ادھر سے اصرار ہوتا تھا تو آپ بگڑتے تھے اور پھر ان کی مذمت اور برائی کرتے تھے لیکن جب غصہ چلا جاتا اور جوش ٹھنڈا پڑ جاتا تو غضب کو صلح سے اور مذمت کو مدح سے بدل ڈالا کرتے تھے۔ آپ کا قول ہے کہ جب میں کسی شیخ کو دیکھتا ہوں کہ وہ حدیث نہیں لکھتا تو

مجھے سخت غصہ آتا ہے۔ اور حیرت ہوتی ہے۔ اسی طرح جب میں کسی طالب علم کو دیکھتا ہوں کہ وہ حدیث طلب نہیں کرتا تو، جی چاہتا ہے کہ اسے سخت سزا دوں اور جوتے لگا دوں۔

فرماتے ہیں کہ اگر میں بقال (سبزی فروش) ہوتا تو خیر تم مجھ سے پرے رہتے۔ یاد رکھو! اگر یہ حدیثیں نہ ہوتیں تو ہم میں اور بقال میں کوئی فرق نہ تھا۔ خود آپ تمام عمر یعنی مرتے دم تک علم حدیث کی طلب میں رہے۔ جب غصہ میں ہوتے تب تو فرمادیتے کہ اے اہل حدیث! میں تم سے نہ تو حدیث بیان کرونگا، نہ تمہاری عزت افزائی کرونگا، نہ تم اس لائق ہو، نہ میں تم پر اس کا کچھ اثر ہوتا دیکھتا ہوں لیکن جب وہ اصرار کرتے اور ان کا غصہ بھی جاتا رہتا تو فرماتے: ہاں! لو حدیثیں سناتا ہوں، عزت و اکرام کرتا ہوں، تم تو ہو ہی تھوڑے، اللہ کی قسم! تم تو ان عوام الناس میں خالص سرخ سونے کی حیثیت رکھتے ہو۔

امام ابو بکر بن عیاش رضی اللہ عنہ سے بھی اسی طرح مروی ہے:

(۸)..... وہ بھی کبھی تو غصہ میں کہہ دیتے کہ اصحاب الحدیث بڑے بڑے لوگ ہیں، وہ تو مجنون ہیں، وہ ایسے اور ایسے ہیں۔ پھر جب غصہ ختم ہو جاتا تو تھوڑی دیر بعد کہنے لگتے کہ اصحاب الحدیث سب لوگوں سے زیادہ بھلے لوگ ہیں۔ وہ ایسے اور ایسے بھلے آدمی ہیں۔ ابن عمار نے پوچھا: جناب یہ کیا؟ ابھی تو برا کہہ رہے تھے ابھی بھلا کہنے لگے۔ کہا: دیکھو تو! میں انہیں بھلا کیوں نہ کہوں یہ لوگ ایک سنی ہوئی حدیث کو مجھ سے خاص کر میری زبان سے سننے کو آتے ہیں اور میری ڈانٹ ڈپٹ سب کچھ سہتے ہیں۔ اگر یہ چاہیں تو بغیر مجھ سے سننے بھی باہر جا کر کہہ سکتے تھے کہ ہم سے ابو بکر بن عیاش نے یہ حدیث بیان کی لیکن یہ ان کی کمال دیانت داری ہے کہ بے سنے ہرگز روایت نہیں کرتے۔

محمد بن ہشام عیسیٰ رضی اللہ عنہ کہتے ہیں جب ہم آپ کے پاس آتے اور آپ کی طبیعت خوش ہوتی تو ہمیں دیکھتے ہی خوش ہو کر فرماتے۔ روئے زمین پر تم سے بہتر کوئی شخص نہیں، تمہاری وجہ سے سنت رسول اللہ صلی اللہ علیہ وسلم زندہ ہے۔ اور اگر ہم ان کی ناراضگی کے وقت آتے تو ہمیں برا بھلا کہنے لگ جاتے اور کہتے ان سے برا دنیا میں کوئی نہیں، ماں باپ کے نافرمان اور یہ لوگ نماز کی جماعت کے تارک ہیں۔ اس کے باوجود یہ بھی حدیث بیان کرنے میں ذرا

تامل کیا کرتے تھے۔

احمد بن ابوالحراری ان کے پاس کوفے میں آ کر کہتے ہیں: میں پردیسی آدمی ہوں، ایک آدھ حدیث مجھے بھی سنا دیجیے! تو کہنے لگے: شہری لوگ اس کے زیادہ مستحق ہیں۔ میں نے کہا جناب میں شام کا رہنے والا ہوں۔ کہا: پھر تو تم سے یہ اور زیادہ دور ہے۔

وہ فرمایا کرتے تھے: اگر میں یہ جان لوں کہ علم حدیث کو کوئی شخص دینداری کے طور پر پڑھتا ہے تو میں اس کے گھر جا کر پڑھا آیا کروں۔ میں کبھی کبھی تم پر غصے ہو جایا کرتا ہوں، اسے میں خود محسوس کرتا ہوں اور خود مجھے یہ برا معلوم ہوتا ہے میں دل سے جانتا ہوں کہ تم اس پاک اور شریف علم کے اہل ہو۔ اگر تم بھی اسے چھوڑ دو تو پھر یہ علم ہی جاتا رہے۔

ایک اور عجیب و غریب واقعہ:

احمد بن بدیل رضی اللہ عنہ کے پاس ایک مرتبہ اہل حدیث کا مجمع ہوتا ہے اور ان کی حدیث کے بیان کی سختی اور روایت کی کمی کا شکوہ ہوتا ہے۔ تو وہ کہتے ہیں: تم نے کچھ دیکھا ہی نہیں، کاش کہ تم ابوبکر بن عیاش رضی اللہ عنہ کو دیکھتے۔ انہوں نے کہا: جناب ان کا کیا حال تھا؟ کہا: سنو! ایک مرتبہ میں اور ابوبکر بن عیاش رضی اللہ عنہ اور یحییٰ بن آدم اور ایک ہاشمی شخص ان کے پاس گئے اور ان سے کہا کہ آپ ہمیں صرف دس حدیثیں سنا دیجیے تو کہنے لگے: میں تو دو بھی نہ سناؤں۔ کہا: اچھا مہربانی فرما کر دو ہی سنا دیجیے۔ کہنے لگے: میں تو آدھی بھی نہ سناؤں۔ کہا: اچھا آدھی ہی سناؤں۔ تو کہنے لگے: اچھا بتاؤ اسناد سناؤں یا متن؟ تو شیخ یحییٰ بن آدم رضی اللہ عنہ نے کہا: جناب! ہمارے نزدیک اسناد تو آپ خود ہیں۔ آپ الفاظ حدیث ہی بیان کر دیجیے۔ اب انہوں نے بلا سند ایک حدیث سنادی۔

ایک مرتبہ ان سے کہا جاتا ہے کہ جناب! حدیثیں سنائیے تو صاف انکار کر جاتے ہیں، لوگ کہتے ہیں اچھا ایک ہی سہی، تو فرماتے ہیں: اچھا سنو! مغیرہ کہتے ہیں کہ میں نے شعبہ رضی اللہ عنہ کو مڑکا لڑھکاتے ہوئے دیکھا ہے۔

دیکھا آپ نے۔ ابوبکر بن عیاش رضی اللہ عنہ کو کوئی حدیث بیان کرنا منظور نہ تھا اور اصحاب حدیث مجبور کر رہے تھے تو ایک ایسی بات بیان کر دی جس میں نہ تو کوئی بھلائی ہے نہ وہ سننے

والوں کیلئے کو نفع بخش ہے۔

امام ابو بکر بن عیاش رضی اللہ عنہ کا کھلے لفظوں میں اہل حدیث کے فضائل بیان کرنا:

حمزہ بن سعید مروزی رضی اللہ عنہ کہتے ہیں امام ابو بکر بن عیاش رضی اللہ عنہ نے ایک مرتبہ اپنا ہاتھ یحییٰ بن آدم رضی اللہ عنہ کے زانو پر مار کر فرمایا: اے یحییٰ! دنیا میں کوئی قوم اہل حدیث سے افضل نہیں۔ سعید بن یحییٰ بن ازہر رضی اللہ عنہ فرماتے ہیں کہ میں نے امام ابو بکر بن عیاش رضی اللہ عنہ سے سنا آپ فرما رہے تھے: ”میں نے اہل حدیث سے افضل کسی قوم کو نہیں دیکھا۔ دیکھئے! وہ لوگ ایک ایک کلمہ سننے کے لئے میرے پاس کئی کئی مرتبہ آتے ہیں حالانکہ سنے بغیر بھی اگر میرا نام لے کر روایت کرنا چاہیں تو کر سکتے ہیں۔“

ہناد بن سری رضی اللہ عنہ کا بیان ہے کہ ایک دن امام ابو بکر بن عیاش رضی اللہ عنہ گھر سے نکلے اور اہل حدیث کا ایک مجمع اپنے دروازے پر دیکھ کر فرمانے لگے: یہ بہترین لوگ ہیں اگر یہ چاہتے تو لوٹ جاتے اور کہہ دیتے ہم نے ان سے سنا ہے۔

ہم نے اپنی اس کتاب میں حدیث اور اہل حدیث (یعنی جو لوگ کہ حدیث کے حفظ کرنے اور اس کے بیان کرنے کیساتھ مخصوص ہیں) کی فضیلت بیان کر دی ہے۔ سننے اور یاد رکھنے والوں کو یہ کتاب کافی ہے اور اس مضمون کی دوسری کتابوں سے بے نیاز کرنے والی ہے۔ اس کے بعد ہم ان شاء اللہ تعالیٰ ایک مستقل کتاب اس مضمون پر لکھنے والے ہیں کہ حدیث کے روایت کرنے والوں اور اسے حفظ کرنے والوں کے اخلاق و آداب کیا ہونے چاہئیں؟ ان پر کیا واجب ہے؟ کیا مستحب ہے؟ کیا مکروہ ہے؟ کیونکہ کسی اہل حدیث کو اس کے معلوم کیے بغیر چارہ نہیں ہے۔ اللہ تعالیٰ سے ہماری دعاء ہے کہ وہ اپنی مرضی کے ان کاموں پر ہماری مدد فرمائے اور خطا و لغزش سے ہمیں بچائے وہ ہر چیز پر قدرت رکھنے والا ہے۔
والحمد لله حق حمدہ و صلوتہ علی محمد وآلہ وصحبہ و سلامہ۔

